



Kunsill
tal-Unjoni Ewropea

Brussell, 27 ta' April 2018
(OR. en)

8411/18

Fajl Interistituzzjonali:
2018/0105 (COD)

ENFOPOL 190
JAI 343

PROPOSTA

minn:	Segretarju Ġenerali tal-Kummissjoni Ewropea, iffirmat mis-Sur Jordi AYET PUIGARNAU, Direttur
data meta waslet:	18 ta' April 2018
lil:	Is-Sur Jeppe TRANHOLM-MIKKELSEN, Segretarju Ġenerali tal-Kunsill tal-Unjoni Ewropea
Nru dok. Cion:	COM(2018) 213 final
Sugġett:	Proposta għal DIRETTIVA TAL-PARLAMENT EWROPEW U TAL-KUNSILL li tistabbilixxi regoli li jiffaċilitaw l-użu ta' informazzjoni finanzjarja u informazzjoni oħra għall-prevenzjoni, l-identifikazzjoni, l-investigazzjoni jew il-prosekuzzjoni ta' ċerti reati kriminali u li tħassar id-Deciżjoni tal-Kunsill 2000/642/ĠAI

Id-delegazzjonijiet għandhom isibu mehmuz id-dokument COM(2018) 213 final.

Mehmuz: COM(2018) 213 final



IL-KUMMISSJONI
EWROPEA

Strasburgu, 17.4.2018
COM(2018) 213 final

2018/0105 (COD)

Proposta għal

DIRETTIVA TAL-PARLAMENT EWROPEW U TAL-KUNSILL

**li tistabbilixxi regoli li jiffaċilitaw l-użu ta' informazzjoni finanzjarja u informazzjoni
ohra għall-prevenzjoni, l-identifikazzjoni, l-investigazzjoni jew il-prosekuzzjoni ta' ċerti
reati kriminali u li thassar id-Deċiżjoni tal-Kunsill 2000/642/ĠAI**

{SWD(2018) 114 final} - {SWD(2018) 115 final}

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u għanijiet tal-proposta

Il-gruppi kriminali, inklużi t-terroristi, joperaw fi Stati Membri differenti u l-assi tagħhom, inklużi l-kontijiet tal-bank, normalment ikunu jinsabu madwar l-UE jew saħansitra barra minnha. Huma jużaw teknoloġija moderna li tippermettilhom jittrasferixxu l-flus bejn diversi kontijiet tal-bank u bejn muniti differenti fi ftit sigħat.

Informazzjoni f'waqtha hija essenzjali għall-investigazzjonijiet kriminali dwar reati serji. Nuqqas ta' informazzjoni finanzjarja jista' jirriżulta f'opportunitajiet mitlufa biex jiġu investigati reati serji, jiġu mfixkla attivitajiet kriminali, jitwaqqfu l-komplotti terroristiċi u jiġi identifikat u ffrizat ir-rikavat tal-kriminalità. Nuqqas ta' informazzjoni fuq il-kontijiet kollha ta' persuna suspettata jista' jwassal għal iffrizar parzjali tal-assi biss, li jista' jiġbed l-attenzjoni tal-persuna suspettata, li mbagħad tkun tista' tneħhi l-fondi mhux identifikati mill-kontijiet l-oħra. Hafna investigazzjonijiet ma jagħmlux progress minhabba n-nuqqas ta' aċċess f'waqtu, preċiż u komprensiv għad-data finanzjarja rilevanti¹.

Il-mekkanizmi attwali għall-aċċess u l-iskambju ta' informazzjoni finanzjarja huma bil-mod meta mqabbla mal-pass mgħagħel li bih il-fondi jistgħu jiġu ttrasferiti madwar l-Ewropa u globalment. Huwa meħtieġ wisq żmien biex tinkiseb informazzjoni finanzjarja, u b'hekk titnaqqas l-effettività tal-investigazzjonijiet u tal-prosekuzzjonijiet. Hemm il-htieġa li jinstabu modi aktar mgħagħla u aktar effettivi biex tiġi aċċessata u skambjata l-informazzjoni fuq il-kontijiet tal-bank, l-informazzjoni finanzjarja u l-analizi finanzjarja. Għadd dejjem jikber ta' investigazzjonijiet kriminali li jirriżulta f'għadd dejjem jikber ta' kundanni u konfiski tal-assi. Dan se jikkontribwixxi għat-tfixkil tal-attivitajiet kriminali u għaž-żieda tas-sigurtà fl-Istati Membri u madwar l-Unjoni.

Fit-2 ta' Frar 2016, il-Kummissjoni adottat Pjan ta' Azzjoni għat-tishih tal-ġlieda kontra l-finanzjament tat-terroriżmu² li ppreżenta kif il-Kummissjoni se tfittex li tagħorna r-Raba' Direttiva kontra l-Hasil tal-Flus (4AMLD)³. Barra minn hekk, il-pjan talab ukoll l-immappjar ta' ostakli għall-aċċess għal, l-iskambju u l-użu tal-informazzjoni u għall-kooperazzjoni operazzjonali bejn il-UIF li għandha tiġi segwita bi proposti legiżlattivi jekk ikun xieraq.

F'Diċembru 2017, il-koleġiżlaturi tal-Unjoni qablu dwar għadd ta' bidliet sinifikanti għall-4AMLD (Il-Hames Direttiva kontra l-Hasil tal-Flus (5AMLD)). Dawn jinkludu l-istabbiliment obbligatorju ta' registri ċentrali nazzjonali tal-kontijiet tal-bank jew ta' sistemi għall-irkupru tad-data fl-Istati Membri kollha, li l-Unitajiet tal-Intelligence Finanzjarja (UIF) u l-awtoritajiet ta' kontra l-ħasil tal-flus ikollhom aċċess għalihom.

Madankollu, minhabba l-bażi ġuridika tagħhom fl-Artikolu 114 tat-Trattat dwar il-Funzjonament tal-Unjoni Ewropea (TFUE), id-Direttivi kontra l-Hasil tal-Flus ma

¹ Ir-Rapport tal-Europol "From suspicion to action: converting financial intelligence into greater operational impact" (Minn suspett għal azzjoni: il-bidla tal-intelligence finanzjarja f'impatt operazzjonali akbar), li ġie ppubblikat fl-2017, enfasisza dawn il-problemi u l-htieġa ta' aċċess aħjar tal-awtoritajiet tal-infurzar tal-liġi għal informazzjoni finanzjarja.

² COM(2016) 50 final.

³ Id-Direttiva (UE) 2015/849 tal-Parlament Ewropew u tal-Kunsill tal-20 ta' Mejju 2015 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, li temenda r-Regolament (UE) Nru 648/2012 tal-Parlament Ewropew u tal-Kunsill, u li tħassar id-Direttiva 2005/60/KE tal-Parlament Ewropew u tal-Kunsill u d-Direttiva tal-Kummissjoni 2006/70/KE (ĠU L 141, 5.6.2015, p. 73).

jistabbilixxux il-kundizzjonijiet preċiżi skont liema l-awtoritajiet u l-korpi tal-Istati Membri li huma kompetenti għall-prevenzjoni, id-detezzjoni, l-investigazzjoni, l-identifikazzjoni jew il-prosekuzzjoni ta' reati kriminali, (minn hawn il-quddiem l-awtoritajiet kompetenti) jistgħu jużaw informazzjoni finanzjarja u informazzjoni oħra għall-prevenzjoni, l-identifikazzjoni, l-investigazzjoni jew il-prosekuzzjoni ta' ċerti reati kriminali. Minflok, fil-biċċa l-kbira huma jittrattaw l-isforzi preventivi li jindirizzaw il-ħasil tal-flus, ir-reati predikati assoċjati u l-finanzjament tat-terroriżmu, u d-direzzjoni tal-obbligi li jistabbilixxu, huma marbuta direttament mal-“entitajiet obbligati”, jiġifieri l-operaturi ekonomiċi, l-imprizi u l-professionisti.

Attwalment, hafna awtoritajiet kompetenti ma għandhomx aċċess dirett għall-informazzjoni dwar l-identità tad-detenturi tal-kontijiet tal-bank, miżmuma fir-registri ċentrali tal-kontijiet tal-bank jew fis-sistemi għall-irkupru tad-data. Tali registri u sistemi bħalissa huma operattivi fi 15-il Stat Membru, filwaqt li l-awtoritajiet kompetenti (u mhux l-awtoritajiet kompetenti kollha) għandhom aċċess dirett f'6 Stati Membri biss. Għalhekk, normalment huma jitolbu l-informazzjoni permezz ta' talbiet generali li jintbagħtu lill-istituzzjonijiet finanzjarji kollha fl-Istat Membru tagħhom jew, jekk dawn ikunu ngħataw aċċess indirett, permezz ta' talba lil intermedjarju.

Talba generali timplika li l-awtorità kompetenti jkollha tistenna għal tweġiba minn kull istituzzjoni finanzjarja. Dan iġib ir-riskju reali ta' dewmien sinifikanti li jista' jippreġudika l-investigazzjonijiet kriminali. Dan għandu wkoll implikazzjonijiet għall-kooperazzjoni transkonfinali. Iż-żmien meħtieġ biex tinkiseb informazzjoni finanzjarja mill-banek fi Stati Membri differenti spiss ivarja u jista' jdewwem aktar il-kooperazzjoni. L-Artikolu 32a(4) tal-5AMLD jeżiġi li sa Ġunju 2020, il-Kummissjoni tissottometti rapport lill-Parlament Ewropew u lill-Kunsill li jivvaluta l-interkonnessjoni futura possibbli tar-registri ċentrali tal-kontijiet tal-bank. Il-Kummissjoni se tippreżenta l-valutazzjoni u s-sejbiet tagħha sa nofs l-2019.

Għalhekk, din il-proposta tipprevedi aċċess dirett għar-registri ċentrali nazzjonali tal-kontijiet tal-bank jew registri għall-irkupru tad-data lill-awtoritajiet kompetenti. L-awtoritajiet kompetenti li jingħataw aċċess jinkludu wkoll l-awtoritajiet tat-taxxa u l-awtoritajiet kontra l-korruzzjoni fil-kapaċità tagħhom li jwettqu investigazzjonijiet kriminali skont il-liġi nazzjonali. Dawn jinkludu wkoll l-Uffiċċji għall-Irkupru tal-Assi li huma responsabbli għall-intraċċar u l-identifikazzjoni tal-assi kriminali fid-dawl tal-iffriżar u l-konfiska possibbli tagħhom. Sabiex jiġi żgurat li “l-kriminalità ma tirrendix” u li l-kriminali jiġu mċaħħda mill-profitti tagħhom,⁴ huwa meħtieġ li jiġi żgurat li l-Uffiċċji għall-Irkupru tal-Assi jingħataw għodod adegwati biex jaċċessaw informazzjoni li hija meħtieġa għat-tweġiq tal-kompiti tagħhom. Il-Europol se tingħata wkoll aċċess indirett permezz tal-Unitajiet Nazzjonali tal-Istati Membri. Il-Europol ma twettaqx investigazzjonijiet kriminali, iżda tappoġġja azzjonijiet mill-Istati Membri. Il-fatt li l-Europol ma jkollha l-ebda aċċess għal informazzjoni finanzjarja, inkluża dik li tinsab fir-registri ċentrali nazzjonali tal-kontijiet tal-bank u fis-sistemi għall-irkupru tad-data, iżommuha milli tisfrutta bis-ših il-potenzjal tal-kapaċitajiet analitiċi tagħha. Dawn il-limitazzjonijiet ġew enfasizzati u spjegati fir-Rapport tal-Europol “From suspicion to action” (Minn suspett għal azzjoni) ippubblikat fl-2017.

⁴ Fir-rapport, “Does crime still pay?: criminal asset recovery in the EU” (Il-kriminalità għadha tirrendi?: irkupru tal-assi kriminali fl-UE) (2016), il-Europol stmat li, bejn l-2010 u l-2014, il-valur tal-assi ffrizati jew issekwestrati fl-Unjoni Ewropea kienu jirrappreżentaw 2.2 % tar-rikavat stmat minn attività kriminali, filwaqt li l-valur tal-assi kkonfiskati kienu jirrappreżentaw madwar 1.1 % ta' tali rikavat stmat. <https://www.europol.europa.eu/newsroom/news/does-crime-still-pay>

Fir-rigward tal-kooperazzjoni bejn il-UIF u bejn il-UIF u l-awtoritajiet kompetenti, minkejja l-fatt li din hija diġà rregolata skont ir-Raba' Direttiva kontra l-Hasil tal-Flus (4AMLD), kemm il-UIF kif ukoll l-awtoritajiet kompetenti jibqgħu jiffaċċjaw ostakli fl-interazzjonijiet tagħhom. F'Diċembru 2016, it-28 UIF⁵ fi hdan l-UE pprezentaw rapport ta' mmappjar kongunt biex jidentifikaw liema huma dawn l-ostakli u jipproponu soluzzjonijiet. Id-Dokument ta' Hidma tal-Persunal tal-Kummissjoni dwar it-titjib tal-kooperazzjoni bejn il-UIF, ippubblikat f'Ġunju 2017⁶, jevalwa r-riżultati tar-rapport ta' mmappjar u jidentifika kwistjonijiet li jistgħu jiġu indirizzati permezz ta' gwida u kooperazzjoni msahha bħala parti mill-hidma mwettqa mill-Pjattaforma tal-UIF tal-UE kif ukoll kwistjonijiet oħra li jeżiġu soluzzjonijiet regolatorji.

Barra minn hekk, il-Parlament Ewropew, filwaqt li wera dispjaċir rigward “in-nuqqas ta' armonizzazzjoni akbar fl-approċċ tal-Istati Membri fil-ġlieda kontra r-reati finanzjarji”, talab lill-Unjoni tindirizza l-htieġa ta' skambju aktar effettiv ta' informazzjoni u koordinazzjoni eqreb bejn l-awtoritajiet nazzjonali kkonċernati sabiex jinkisbu riżultati aħjar, inkluż bil-promulgazzjoni tal-leġislazzjoni tal-Unjoni meħtieġa.

Għalhekk, din il-proposta tipprevedi miżuri li jiffaċilitaw l-użu ta' informazzjoni finanzjarja u informazzjoni oħra sabiex ir-reati serji jiġu evitati u miġġielda b'mod aktar effettiv, inkluż b'mod transkonfinali. B'mod aktar speċifiku, din izzid l-aċċess f'waqtu tal-awtoritajiet kompetenti għall-informazzjoni li tinsab fir-reġistri ċentrali tal-kontijiet tal-bank jew fis-sistemi għall-irkupru tad-data kif stabbilit mill-4AMLD. Din iżomm ukoll livell għoli ta' protezzjoni tad-drittijiet fundamentali, b'mod partikolari d-dritt għall-protezzjoni ta' data personali, u tnaqqas il-piż amministrattiv, relatat mal-proċedura tat-talbiet ġenerali, kemm għall-awtoritajiet kompetenti kif ukoll għas-settur bankarju. L-aċċess dirett huwa l-aktar tip ta' aċċess immedjat għall-informazzjoni finanzjarja.

Il-proposta tiffaċilita wkoll il-kooperazzjoni bejn il-UIF u bejn il-UIF u l-awtoritajiet kompetenti. Hija tiddefinixxi liema tip ta' informazzjoni (informazzjoni finanzjarja, analiżi finanzjarja, informazzjoni dwar l-infurzar tal-liġi) tista' tintalab mill-awtoritajiet kompetenti u mill-UIF rispettivament, kif ukoll il-lista eżawrjenti ta' reati kriminali li għalihom kull awtorità tista' tiskambja informazzjoni dejjem fuq bażi ta' każ b'każ, jiġifieri għal każ speċifiku li jkun qed jiġi investigat. Hija tipprevedi skadenzi sa meta l-UIFs jridu jiskambjaw l-informazzjoni u teżiġi l-użu ta' mezz sikur ta' komunikazzjoni sabiex ittejjeb u tħaffef l-iskambji. Finalment, hija teżiġi li l-Istati Membri jiddeżinjaw l-awtoritajiet kompetenti kollha li huma intitolati biex jitolbu informazzjoni. Hija tiżgura skambju ta' informazzjoni usa' u aktar effettiv iżda fl-istess ħin proporzjonat.

F'dan il-kuntest, il-Kummissjoni tenfasizza l-htieġa li l-Unitajiet tal-Intelligence Finanzjarja jingħataw riżorsi adegwati biex iwettqu l-kompiti tagħhom, kif meħtieġ mill-4AMLD. Barra minn hekk, kif meħtieġ mill-Artikolu 65(2) tal-5AMLD, sa Ġunju 2019, il-Kummissjoni se tivvaluta l-qafas għall-kooperazzjoni tal-UIF ma' pajjiżi terzi kif ukoll l-ostakli u l-opportunitajiet sabiex tissahħaħ il-kooperazzjoni bejn il-UIF fl-Unjoni, inkluża l-possibbiltà li jiġi stabbilit mekkanizmu ta' koordinazzjoni u ta' appoġġ.

⁵ Il-UIF huma unitajiet li joperaw b'mod indipendenti u awtonomu, li għandhom l-awtorità u l-kapaċità li jieħdu deċiżjonijiet awtonomi biex janalizzaw, jitolbu u jxerrdu l-analiżijiet tagħhom lill-awtoritajiet kompetenti, meta jkun hemm raġunijiet ta' suspett ta' hasil tal-flus, reati assoċjati jew finanzjament tat-terroriżmu.

⁶ SWD (2017)275.

- **Konsistenza mad-dispożizzjonijiet eżistenti fil-qasam ta' politika**

Il-proposta attwali għal Direttiva hija parti mill-Agenda Ewropea dwar is-Sigurtà adottata f'April 2015⁷ li talbet miżuri addizzjonali sabiex tiġi mfixxkla l-kriminalità serja u organizzata u l-Pjan ta' Azzjoni ta' segwitu tagħha għat-tishih tal-ġlieda kontra l-finanzjament tat-terroriżmu

Kif intqal hawn fuq, il-4AMLD u l-5AMLD huma bbażati fuq bażi ġuridika tas-suq intern u jitrattaw l-isforzi preventivi li jindirizzaw il-ħasil tal-flus, ir-reati predikati assoċjati u l-finanzjament tat-terroriżmu. Din il-proposta tikkomplementa u tibni fuq in-naħa preventiva tad-Direttivi dwar il-Hasil tal-Flus u ssahħaħ il-qafas legali mil-lat tal-kooperazzjoni tal-pulizija.

Barra minn hekk, din il-proposta għal Direttiva ssahħaħ u tibni l-qafas tal-liġi kriminali tal-Unjoni fir-rigward tal-ġlieda kontra r-reati serji, b'mod partikolari r-Regolament (UE) 2016/794 dwar l-Aġenzija tal-Unjoni Ewropea għall-Kooperazzjoni fl-Infurzar tal-Liġi (Europol)⁸.

- **Konsistenza ma' politiki oħra tal-Unjoni**

Id-Direttiva proposta hija konformi mal-ghanijiet ta' politika segwiti mill-Unjoni, u b'mod partikolari r-reġim ta' protezzjoni tad-data riformata, li jirriżulta mid-Direttiva (UE) 2016/680, u hija konformi mal-każistika rilevanti tal-Qorti tal-Ġustizzja tal-Unjoni Ewropea.

Din l-inizjattiva leġislattiva hija konsistenti wkoll mal-ghanijiet tal-iżvilupp tas-suq intern tal-Unjoni, b'mod partikolari s-suq uniku għall-pagamenti li jistabbilixxi servizzi ta' pagament aktar sikuri u aktar innovattivi madwar l-UE, jiġifieri r-regoli stabbiliti fid-Direttiva (UE) 2015/2366⁹.

2. BAŻI ĠURIDIKA, SUSSIDJARJETÀ U PROPORZZJONALITÀ

- **Baży ġuridika**

Is-setgħa li tagħxi hija kkonferita mill-Artikolu 87(2) tat-TFUE li jippermetti lill-Unjoni Ewropea tistabbilixxi miżuri dwar il-kooperazzjoni tal-pulizija li jinvolvu lill-awtoritajiet kompetenti kollha tal-Istati Membri (inklużi l-pulizija, id-dwana u servizzi speċjalizzati oħra tal-infurzar tal-liġi), b'mod partikolari fir-rigward tal-ġbir, il-ħżin u l-iskambju ta' informazzjoni rilevanti għall-prevenzjoni, l-identifikazzjoni u l-investigazzjoni ta' reati kriminali (ittra a) u tekniki ta' investigazzjoni komuni b'rabta mal-identifikazzjoni ta' forom serji ta' kriminalità organizzata. (ittra b).

- **Sussidjarjetà (għall-kompetenza mhux esklużiva)**

Skont l-Artikolu 67 tat-TFUE, huwa l-oġġettiv tal-Unjoni li tipprovdi liċ-ċittadini livell għoli ta' sigurtà billi tiġi evitata u miġġielda l-kriminalità. Azzjoni tal-Unjoni f'dan il-qasam

⁷ COM(2015) 185 final tat-28 ta' April 2015.

⁸ Ir-Regolament (UE) 2016/794 tal-Parlament Ewropew u tal-Kunsill tal-11 ta' Mejju 2016 dwar l-Aġenzija tal-Unjoni Ewropea għall-Kooperazzjoni fl-Infurzar tal-Liġi (Europol) u li jissostitwixxi u jħassar id-Deciżjonijiet tal-Kunsill 2009/371/ĠAI, 2009/934/ĠAI, 2009/935/ĠAI, 2009/936/ĠAI u 2009/968/ĠAI.

⁹ Id-Direttiva (UE) 2015/2366 tal-Parlament Ewropew u tal-Kunsill tal-25 ta' Novembru 2015 dwar is-servizzi ta' pagament fis-suq intern, li temenda d-Direttivi 2002/65/KE, 2009/110/KE u 2013/36/UE u r-Regolament (UE) Nru 1093/2010.

għandha tittiehed biss jekk u sakemm dan l-oġġettiv ma jkunx jista' jintlaħaq b'mod suffiċjenti mill-Istati Membri u jista' jintlaħaq aħjar mill-Unjoni.

B'konformità mal-prinċipju tas-sussidjarjetà kif stabbilit fl-Artikolu 5(3) tat-Trattat dwar l-Unjoni Ewropea (TUE), l-oġġettivi tal-proposta ma jistgħux jintlaħqu b'mod suffiċjenti mill-Istati Membri u jistgħu għaldaqstant jintlaħqu aħjar fil-livell tal-Unjoni. Il-proposta ma tmurx lil hinn minn dak li huwa meħtieġ sabiex jintlaħqu dawn l-oġġettivi. F'konformità mar-regoli eżistenti, skont din il-proposta l-Istati Membri għandhom id-dritt li jadottaw jew iżommu miżuri li huma aktar stretti minn dawk stabbiliti fir-dritt tal-Unjoni.

L-awturi tar-reati kriminali spiss huma attivi madwar diversi Stati Membri. B'mod partikolari, il-gruppi tal-kriminalità organizzata spiss huma stabbiliti internazzjonalment u joperaw b'assi finanzjarji b'mod transkonfinali. Minhabba n-natura transnazzjonali tiegħu, it-theddid terroristiku u kriminali jaffetwa lill-UE kollha kemm hi, u għalhekk, jeżiġi rispons Ewropew. Il-kriminali jistgħu jisfruttaw, u se jibbenefikaw min-nuqqas, jew min-nuqqas ta' użu effiċjenti ta' informazzjoni finanzjarja mill-awtoritajiet kompetenti.

Azzjoni tal-Unjoni għandha l-għan li tiġġenera valur miżjud billi tipprovdi approċċ armonizzat li jsaħħaħ il-kooperazzjoni domestika u transkonfinali fl-investigazzjonijiet finanzjarji dwar ir-reati serji u t-terroriżmu. Barra minn hekk, azzjoni fil-livell tal-Unjoni se tgħin sabiex tiżgura dispożizzjonijiet armonizzati, inkluż dwar il-protezzjoni tad-data, filwaqt li jekk l-Istati Membri jithallew jilleġiżlaw b'mod indipendenti, ikun diffiċli biex jintlaħaq livell armonizzat ta' salvagwardji.

• **Proporzjonalità**

F'konformità mal-prinċipju tal-proporzjonalità, kif stabbilit fl-Artikolu 5(4) tat-TUE, din il-proposta hija limitata għal dak li huwa meħtieġ u proporzjonat sabiex jiġi ffaċilitat l-użu u l-kondiviżjoni ta' informazzjoni finanzjarja rilevanti u informazzjoni oħra mill-awtoritajiet pubbliċi li għandhom l-obbligu li jipproteġu liċ-ċittadini tal-Unjoni.

L-inizjattiva proposta għandha l-għan li tagħti lil ċerti awtoritajiet kompetenti l-aċċess dirett għar-registri ċentrali nazzjonali tal-kontijiet tal-bank u għas-sistemi għall-irkupru tad-data. Hija teżiġi li l-Istati Membri jinnominaw fost l-awtoritajiet tagħhom li huma kompetenti għall-prevenzjoni, id-detezzjoni, l-investigazzjoni, l-identifikazzjoni jew il-prosekuzzjoni ta' reati kriminali, awtoritajiet kompetenti li jkollhom is-setgħa li jaċċessaw u jfittxu f'dawn ir-registri. Dawn għandhom jinkludu l-Uffiċċji għall-Irkupru tal-Assi u l-Unitajiet Nazzjonali tal-Europol. Barra minn hekk, il-Europol se tingħata aċċess indirett, fuq bażi ta' każ b'każ biss, għall-informazzjoni miżmuma fir-registri ċentrali nazzjonali tal-kontijiet tal-bank u fis-sistemi għall-irkupru tad-data, sabiex twettaq il-kompiti tagħha f'konformità mal-mandat.

L-aċċess għar-registri ċentrali nazzjonali tal-kontijiet tal-bank u għas-sistemi għall-irkupru tad-data se jingħata biss għal sett limitat ta' informazzjoni (pereżempju l-isem, id-data tat-twelid, in-numru tal-kont tal-bank tas-sid) li huwa strettament meħtieġ biex jiġi identifikat f'liema banek is-suġġett ta' investigazzjoni għandu kontijiet tal-bank. L-awtoritajiet mhux se jkun u jistgħu jaċċessaw il-kontenut tal-kontijiet tal-bank, la l-bilanċ tal-kontijiet u lanqas id-dettalji dwar it-tranzazzjonijiet. Ladarba l-awtoritajiet kompetenti jidentifikaw f'liema istituzzjoni finanzjarja s-suġġett ta' investigazzjoni għandu kont tal-bank, f'haġna każijiet huma se jkollhom javviċinaw lill-istituzzjoni rispettiva u jitolbu aktar informazzjoni, pereżempju lista ta' tranzazzjonijiet (normalment fuq il-baži ta' awtorizzazzjoni gudiżzarja).

Il-miżuri proposti mhux se jgħibu bidliet għall-funzjonijiet ewlenin jew l-istatus organizzazzjonali tal-UIF, li se jkomplu jwettqu l-istess funzjonijiet kif stabbilit fil-leġislazzjoni nazzjonali u tal-Unjoni diġà fis-sehħ.

Il-proposta tiffaċilita l-kooperazzjoni bejn il-UIF kif ukoll il-kooperazzjoni bejn il-UIF u l-awtoritajiet kompetenti. Dan il-qafas għal skambju ta' informazzjoni jingħata taht kundizzjonijiet speċifiċi u huwa limitat għal reati speċifiċi (hasil tal-flus u reati predikati, finanzjament tat-terroriżmu) kif ukoll għal reati serji. Huwa jinkludi għadd ta' salvagwardji għall-protezzjoni tal-privatezza u tad-data personali, dejjem bil-għan li jitjiebu l-kooperazzjoni domestika u transkonfinali u l-iskambju ta' informazzjoni u li l-kriminali jitwaqqfu milli jisfruttaw id-differenzi bejn il-leġislazzjonijiet nazzjonali għall-vantaġġ tagħhom. Il-każijiet u l-kundizzjonijiet fejn l-iskambju ta' data finanzjarja huwa permess huma limitati wkoll għal lista eżawrjenti ta' awtoritajiet kompetenti. Dawn l-awtoritajiet kompetenti se jithallew jaċċessaw u jiskambjaw biss data finanzjarja fir-rigward ta' lista stabbilita ta' reati kriminali u soġġett għal salvagwardji proċedurali nazzjonali u salvagwardji tal-privatezza.

- **Għażla tal-istrument**

Din il-proposta tiegħu l-forma ta' Direttiva, sabiex tistabbilixxi biss għan li l-Istati Membri għandhom jilhq, filwaqt li tippermettilhom ifasslu l-liġijiet tagħhom stess dwar kif għandhom jintlaħqu dawn l-għanijiet. Mezzi oħrajn mhux se jkunu adegwati peress li l-għan tal-miżura huwa l-approssimazzjoni tal-leġislazzjoni tal-Istati Membri li fuqha l-awtoritajiet għandhom jingħataw aċċess għar-registri ċentrali nazzjonali tal-kontijiet tal-bank u għas-sistemi għall-irkupru tad-data. Għaldaqstant, l-ebda strument għajr Direttiva mhu se jkun xieraq.

3. IR-RIŻULTATI TAL-EVALWAZZJONIJIET EX POST, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT

- **Konsultazzjonijiet ma' partijiet ikkonċernati**

Fir-rigward tal-aċċess tal-awtoritajiet kompetenti għar-registri ċentrali tal-kontijiet tal-bank:

L-awtoritajiet li ġejjin ġew ikkonsultati mill-Kummissjoni fir-rigward ta' din il-proposta: l-awtoritajiet tal-infurzar tal-liġi, l-Uffiċċji għall-Irkupru tal-Assi, l-awtoritajiet nazzjonali li jinvestigaw il-każijiet ta' korruzzjoni u ta' kriminalità finanzjarja, l-Unitajiet tal-Intelligence Finanzjarja, l-OLAF u l-Europol, l-Awtoritajiet nazzjonali għall-Protezzjoni tad-Data u l-Kontrollur Ewropew għall-Protezzjoni tad-Data (KEPD), il-banek, l-istituzzjonijiet finanzjarji, l-assoċjazzjonijiet bankarji fil-livell nazzjonali jew tal-UE, l-awtoritajiet responsabbli għall-immaniġġjar tar-registri ċentrali tal-kontijiet tal-bank u għas-sistemi għall-irkupru tad-data eżistenti (jew fdati bl-iżvilupp tagħhom fejn l-ebda wiehed minnhom għadu ma ġie stabbilit), u l-pubbliku ġenerali.

Il-metodi u l-ghodod użati jinkludu:

- il-konsultazzjoni dwar il-Valutazzjoni tal-Impatt tal-Bidu (immedija fid-9 ta' Awwissu 2017 sas-6 ta' Settembru 2017, fejn kwalunkwe parti interessata tista' tipprovdi feedback);
- konsultazzjoni pubblika (miftuħa għal feedback minn kwalunkwe parti interessata għal 12-il ġimgħa mis-17 ta' Ottubru 2017 sad-9 ta' Jannar 2018);

- sħarriġ immirat indirizzat għall-Uffiċċji għall-Irkupru tal-Assi u l-Awtoritajiet ta' Kontra l-Korruzzjoni tal-Istati Membri f'Ġunju 2016;
- laqgħa tal-esperti dwar it-twessigh tal-aċċess tal-infurzar tal-liġi għar-registri ċentrali tal-kontijiet tal-bank, li saret bejn il-25 u s-26 ta' Ottubru 2017;
- bħala segwitu tal-laqgħa tal-esperti dwar it-twessigh tal-aċċess tal-infurzar tal-liġi għar-registri ċentrali tal-kontijiet tal-bank, il-Kummissjoni bagħtet mistoqsijiet addizzjonali lil diversi delegazzjonijiet;
- konsultazzjoni mal-Uffiċċji għall-Irkupru tal-Assi waqt il-laqgħa tal-Pjattaforma tal-Uffiċċji għall-Irkupru tal-Assi tal-UE fit-12-13 ta' Diċembru 2017;
- laqgħa ta' livell għoli li tivvaluta l-ħtieġa ta' miżuri addizzjonali biex jiġi ffaċilitat l-aċċess għal informazzjoni finanzjarja – 20 ta' Novembru 2017;
- laqgħa biex tiġi diskussa l-kooperazzjoni bejn il-UIF u l-awtoritajiet tal-infurzar tal-liġi, fis-6-7 ta' Marzu 2018.

Fir-rigward tal-aċċess għar-registri ċentrali tal-kontijiet tal-bank, l-awtoritajiet tal-infurzar tal-liġi appoġġjaw l-inizjattiva bis-sħiħ u kkonfermaw li:

- aċċess rapidu għal informazzjoni dwar il-kontijiet tal-bank huwa kruċjali għat-twettiq effettiv tal-kompiti tagħhom;
- il-prattika attwali ta' ħruġ ta' "talbiet ġenerali" ma huma xejn sodisfaċenti mil-lat ta' "effiċjenza". dan jirriżulta f'piż amministrattiv konsiderevoli kemm għall-banek kif ukoll għalihom infushom u jnaqqas ir-ritmu tal-investigazzjonijiet;
- fir-rigward tal-aċċess tal-infurzar tal-liġi jintużaw approċċi differenti fl-Istati Membri. Għadd ta' awtoritajiet tal-pulizija, Uffiċċji għall-Irkupru tal-Assi u aġenziji ta' kontra l-korruzzjoni għandhom aċċess f'xi Stati Membri, filwaqt li f'ohrajn ma għandhomx.

L-assoċjazzjonijiet bankarji sostnew l-impenn sħiħ tagħhom għall-ġlieda kontra l-ħasil tal-flus u l-finanzjament tat-terroriżmu u argumentaw li:

- id-deċizjoni ta' jekk sistema għandhiex tkun ċentralizzata jew decentralizzata għandha tittiehed fil-livell nazzjonali;
- l-inizjattiva għandha tiżgura kif xieraq li ma tipperikolax id-drittijiet fundamentali tal-individwi għall-privatezza tad-data.

Il-KEPD u l-awtoritajiet nazzjonali għall-protezzjoni tad-data enfasizzaw li:

- il-prattika li jintbagħtu talbiet ġenerali mhijiex sodisfaċenti mil-lat tal-protezzjoni tad-data;
- hemm il-ħtieġa ta' ġustifikazzjoni b'saħħitha biex jitwessa' l-aċċess u għandhom jingħataw is-salvagwardji meħtieġa.
- kwalunkwe proposta legiżlattiva jeħtieġ li tkun kompletament konformi mal-qafas Ewropew dwar il-protezzjoni tad-data.

Dan l-input tqies kif xieraq fit-thejjija tal-proposta.

Fir-rigward tal-iskambju ta' informazzjoni bejn il-UIF u l-awtoritajiet kompetenti:

Konsultazzjoni tal-UIF u l-awtoritajiet kompetenti

F'Marzu 2018, il-Kummissjoni organizzat laqgħa biex tiddiskuti l-kooperazzjoni bejn il-UIF u l-awtoritajiet tal-infurzar tal-liġi. L-Istati Membri ġew ikkonsultati u taw input dwar il-kwistjonijiet li ġejjin:

(i) dwar l-aċċess tal-UIF għall-informazzjoni tal-awtoritajiet tal-infurzar tal-liġi lokalment fejn jidher li l-UIF kollha għandhom aċċess, kemm dirett kif ukoll indirett (permezz ta' uffiċjali ta' kollegament tal-pulizija preżenti fl-UIF). Id-differenza ewlenija fl-Istati Membri hija t-tip ta' informazzjoni li l-UIF għandhom aċċess għaliha. Il-UIF irrikonoxxew li l-armonizzazzjoni tat-tipi ta' informazzjoni li għandhom aċċess għaliha hija importanti;

(ii) l-aċċess tal-awtoritajiet kompetenti għal informazzjoni finanzjarja permezz tal-UIF, fejn jidher li l-ebda UIF ma tagħti aċċess dirett lill-awtoritajiet kompetenti għall-bażijiet tad-data tagħha. Madankollu, il-UIF tal-pulizija huma kapaċi jirrispondu faċilment għat-talbiet għal informazzjoni mill-awtoritajiet kompetenti. Għall-UIF amministrattivi dan mhux daqshekk faċli;

(iii) Kooperazzjoni djagonali, jiġifieri kooperazzjoni bejn UIF f'wieħed mill-Istati Membri mal-awtoritajiet kompetenti fi Stat Membru ieħor, li tista' tkun diretta jew indiretta (jiġifieri permezz tal-UIF fl-Istat Membru tal-awtoritajiet kompetenti rikjedenti), fejn l-Istati Membri kollha ma qablux mal-idea ta' kooperazzjoni djagonali diretta u kienu lkoll favur kooperazzjoni djagonali indiretta;

(iv) Kooperazzjoni mal-Europol fejn 8 UIF diġà skambjaw informazzjoni mal-Europol. B'mod ġenerali, il-UIF esprimew interess fl-iskambju ta' informazzjoni mal-Europol, bil-kundizzjoni li l-iskambji jkunu reċiproċi.

• Għir u użu tal-kompetenzi

Eżerċizzju ta' mmappjar li sar fi hdan il-Pjattaforma tal-UIF tal-Unjoni sabiex jiġu identifikati l-ostakli prattiċi għall-aċċess għal, l-iskambju u l-użu ta' informazzjoni kif ukoll il-kooperazzjoni operazzjonali bl-għan li jipprovdur riżultati qabel tmien l-2016.

Il-konsultazzjoni bdiet bi StharrigUE onlajn li tnieda fl-14 ta' April 2016 sabiex tingabar informazzjoni mill-UIF. Dan l-istharrig ġie maqsum f'disa' oqsma tematiċi, li jvarjaw minn karatteristiċi domestiċi tal-UIF għall-kapaċità ta' involviment fil-kooperazzjoni bejn UIF u oħra fid-diversi forom tagħha u kien jinkludi 290 mistoqsija.

Ir-rapport finali adottat f'Diċembru 2016 se jiġi ppubblikat fuq is-sit web għar-“Registru tal-Kummissjoni fuq il-gruppi ta' esperti u entitajiet simili oħra” bhala anness għall-minuti tal-laqgħat tal-31 laqgħa tal-Pjattaforma tal-UIF tal-UE fuq <http://ec.europa.eu/transparency/regexpert/>.

Il-Kummissjoni bbażat ukoll fuq Rapport mill-Grupp tal-Intelligence Finanzjarja tal-Europol, “From suspicion to action: converting financial intelligence into greater operational impact” (Minn suspett għal azzjoni: il-bidla tal-intelligence finanzjarja f'impatt operazzjonali akbar), maħruġ fl-2017.

- **Valutazzjoni tal-impatt**

Din il-proposta hija appoġġjata minn valutazzjoni tal-impatt li vvalutat il-modi li bihom jitwessa' l-aċċess għall-informazzjoni finanzjarja għall-awtoritajiet kompetenti fir-rigward tal-investigazzjoni ta' reati, u tindirizza żewġ kwistjonijiet: il-kwistjoni tal-aċċess tal-awtoritajiet kompetenti għar-registri ċentrali tal-kontijiet tal-bank jew għas-sistemi għall-irkupru, u l-kwistjoni tat-tishih tal-kooperazzjoni bejn l-Unitajiet tal-Intelligence Finanzjarja u l-awtoritajiet kompetenti.

Ir-rapport ta' valutazzjoni tal-impatt gie sottomess lill-Bord ta' Skrutinju Regolatorju fil-31 ta' Jannar 2018. Il-Bord ta' Skrutinju Regolatorju hareġ opinjoni pożittiva b'rizervi fis-26 ta' Marzu 2018.

Il-Valutazzjoni tal-Impatt eżaminat l-għażliet li ġejjin:

- (1) Għażla Bażika.
- (2) Għażla Mhux Legiżlattiva – Għażla 0.
- (3) Għażliet Legiżlattivi:
 - Għażla A kienet relatata mat-tipi ta' reati għall-prevenzjoni u l-ġlieda li tagħhom l-awtoritajiet kompetenti jkun jistgħu jaċċessaw u jiskambjaw l-informazzjoni.
Għażla A.1 kienet limitata għall-prevenzjoni u l-ġlieda tal-ħasil tal-flus, ir-reati predikati assoċjati u l-finanzjament tat-terroriżmu.
Għażla A.2 kienet limitata għall-prevenzjoni u l-ġlieda tal-Ewroreati.
Għażla A.3 kienet limitata għall-prevenzjoni u l-ġlieda ta' reati serji skont ir-Regolament tal-Europol.
 - Għażla B eżaminat il-modalitajiet ta' aċċess għad-data.
Għażla B.1 kienet relatata mal-modalitajiet ta' aċċess tal-awtoritajiet kompetenti għar-registri ċentrali tal-kontijiet tal-bank mal-Għażla B.1.a li tipprevedi aċċess dirett u Għażla B.1.b li tipprevedi aċċess indirett.
Għażla B.2 kienet relatata mal-modalitajiet ta' aċċess tal-awtoritajiet kompetenti għall-informazzjoni finanzjarja kollha bl-Għażla B.2.a tipprevedi aċċess dirett għall-informazzjoni minn istituzzjonijiet finanzjarji u l-Għażla B.2.b tipprevedi aċċess indirett permezz tal-Unitajiet tal-Intelligence Finanzjarja.
Għażla B.3 kienet relatata mal-iskambju ta' informazzjoni bejn l-Unitajiet tal-Intelligence Finanzjarja stess u ma' talbiet għal informazzjoni mill-Unitajiet tal-Intelligence Finanzjarja lill-awtoritajiet kompetenti, li tagħhom Għażla B.3.a eżaminat kooperazzjoni diretta filwaqt li Għażla B.3.b eżaminat l-għażla li titwaqqaf UIF ċentrali tal-UE.
 - Għażla C eżaminat il-kategoriji tal-awtoritajiet li se jibbenefikaw mill-aċċess għal u l-iskambji ta' informazzjoni. Għażla C.1 kienet tinkludi l-awtoritajiet kompetenti tad-Direttiva dwar il-Pulizija u l-Protezzjoni tad-Data, filwaqt li Għażla C.2 estendiet il-kooperazzjoni ma' awtoritajiet oħrajn, jiġifieri l-Uffiċċji għall-Irkupru tal-Assi, il-Europol u l-OLAF.

L-għażliet ġew ivvalutati skont l-impatti ekonomiċi, soċjali u tad-drittijiet fundamentali.

Din il-proposta tikkorrispondi għall-għażliet tal-pulizija ppreferuti meqjusa fil-Valutazzjoni tal-Impatt.

L-għażla ppreferuta, f'dak li għandu x'jaqsam mar-registri ċentrali tal-kontijiet tal-bank, hija l-adozzjoni ta' strument leġiżlattiv tal-UE li jagħti aċċess dirett lill-awtoritajiet kompetenti. Dan l-aċċess għandu jingħata għall-finijiet ta' investigazzjonijiet kriminali fuq il-forom serji kollha ta' kriminalità msemmija fl-Artikolu 3(1) tar-Regolament tal-Europol. L-aċċess tal-Europol għandu jkun aċċess indirett, iżda l-investigazzjonijiet appoġġjati mill-Europol se jibbenefikaw ukoll minn aċċess għal informazzjoni miżmuma fir-registri ċentrali tal-kontijiet tal-bank.

Aċċess dirett għar-registri ċentrali tal-kontijiet tal-bank u għas-sistemi għall-irkupru huwa permess taht l-għażla ppreferuta peress li dawn fihom informazzjoni limitata. L-interferenza bid-dritt għall-protezzjoni ta' data personali se tinżamm għall-minimu skont l-għażla ppreferuta. Id-drittijiet ta' aċċess huma limitati u huma mmirati biss għall-awtoritajiet meħtieġa f'kull każ, u b'hekk jiżguraw proporzjonalità fl-interferenza fil-protezzjoni ta' data personali.

L-għażla ppreferuta tinkludi wkoll dispożizzjonijiet sabiex tiffaċilita l-iskambji ta' data bejn UIF, kif ukoll reċiprokament bejn UIF u awtoritajiet kompetenti. Il-possibbiltà li l-Europol titlob ukoll informazzjoni minn UIF se tiġi rregolata wkoll. Minhabba s-sensittività tal-informazzjoni, l-għażla ppreferuta tipprevedi salvagwardji stretti tal-protezzjoni tad-data.

- **Idoneità regolatorja u simplifikazzjoni**

F'Ottubru tas-sena 2000, giet adottata d-Deċiżjoni tal-Kunsill 2000/642/ĠAI dwar l-arrangamenti għal kooperazzjoni bejn UIF tal-Istati Membri fir-rigward tal-iskambju ta' informazzjoni. Is-sugġett ta' din id-Deċiżjoni tal-Kunsill huwa regolat minn atti oħra tal-Unjoni u għalhekk id-Deċiżjoni tal-Kunsill ma għandha l-ebda valur miżjud. Għaldaqstant, din il-proposta tirrevoka d-Deċiżjoni.

- **Drittijiet fundamentali**

Din l-inizjattiva se ttiprovdi lill-awtoritajiet kompetenti aċċess għall-mekkaniżmi li jiċċentralizzaw id-data personali relatata mal-persuni fiżiċi jew li minnhom tkun tista' tiġi rkuprata d-data personali. Dan se jkollu impatt fuq id-drittijiet fundamentali tas-sugġetti tad-data. B'mod partikolari, din se tinterferixxi mad-dritt għall-privatezza u d-dritt għall-protezzjoni ta' data personali, rispettivament skont l-Artikoli 7 u 8 tal-Karta tad-Drittijiet Fundamentali tal-UE.

Fir-rigward tad-dritt għall-privatezza skont l-Artikolu 7 tal-Karta, għalkemm l-iskala tal-impatt hija sinifikanti minhabba l-għadd ta' persuni li se jiġu affettwati, l-interferenza se tkun relattivament limitata f'termini tal-gravità peress li d-data aċċessibbli u ta' tfitxija ma tkoprix it-tranzazzjonijiet finanzjarji jew il-bilanċ tal-kontijiet. Din se tkopri biss sett limitat ta' informazzjoni (pereżempju l-isem, id-data tat-twelid, in-numru tal-kont tal-bank tas-sid) li huwa strettament meħtieġ biex jiġi identifikat f'liema banek is-sugġett ta' investigazzjoni għandu kontijiet tal-bank.

Fir-rigward tad-dritt għall-protezzjoni ta' data personali skont l-Artikolu 8 tal-Karta, l-informazzjoni dwar il-kontijiet tal-bank kif ukoll tip iehor ta' informazzjoni finanzjarja tikkostitwixxi jew tista' tikkostitwixxi data personali u aċċess għal din id-data skont din l-inizjattiva leġiżlattiva jikkostitwixxi l-ipproċessar ta' data personali. Id-dispożizzjonijiet kollha fid-Direttiva dwar il-Pulizija u l-Protezzjoni tad-Data japplikaw.

Il-proposta tispeċifika l-għanijiet għall-ipproċessar ta' data personali u teziġi lista ta' awtoritajiet kompetenti nnominati intitolati biex jitolbu informazzjoni. L-iskambji ta'

informazzjoni se jkun limitati fuq bażi ta' każ b'każ, jgħidli fejn ikun rilevanti għal każ speċifiku biss, għall-iskop ta' għieda kontra lista eżawrjenti ta' reati kriminali serji speċifikati.

Il-proposta tistabbilixxi wkoll dispożizzjonijiet speċifiċi dwar ir-registrazzjoni, rekords ta' talbiet għal informazzjoni, restrizzjonijiet għad-drittijiet u l-ipproċessar ta' kategoriji speċjali tad-data personali ("data sensittiva").

Permezz tal-Unitajiet Nazzjonali Ewropej, il-Europol se tingħata wkoll aċċess indirett għall-informazzjoni miżmuma fir-registri ċentrali nazzjonali tal-kontijiet tal-bank u fis-sistemi għall-irkupru tad-data u se jkollha l-possibbiltà li tiskambja data mal-Unitajiet tal-Intelligence Finanzjarja, bil-għan li twettaq il-kompiti tagħha (tappoġġja u ssahha l-azzjoni mill-Istati Membri għall-prevenzjoni, l-identifikazzjoni, l-investigazzjoni u l-prosekuzzjoni ta' reati speċifiċi fi hdan il-kompetenzi tagħha) skont il-mandat tagħha. Is-salvagwardji kollha previsti fil-Kapitoli VI u VII tar-Regolament (UE) 2016/794 japplikaw.

Fir-rigward tad-drittijiet proċedurali, it-tnehhija tal-htieġa ta' awtorizzazzjoni gudizzjarja li teżisti f'xi Stati Membri se jkollha impatt serju hafna. Għalhekk l-iskambji ta' informazzjoni bejn l-Unitajiet tal-Intelligence Finanzjarja u l-awtoritajiet kompetenti se jkun soġġetti għal salvagwardji proċedurali nazzjonali.

4. IMPLIKAZZJONIJIET BAĠITARJI

Il-proposta ma għandhiex implikazzjonijiet fuq il-baġit tal-UE.

5. ELEMENTI OĦRAJN

- **Pjanijiet ta' implimentazzjoni u arrangamenti ta' monitoraġġ, ta' valutazzjoni u ta' rapportar**

Il-proposta tipprevedi r-rapportar lill-Parlament Ewropew u lill-Kunsill dwar l-implimentazzjoni tad-Direttiva, tliet snin wara d-data tat-traspożizzjoni, u kull tliet snin wara dan.

Il-Kummissjoni se tevalwa wkoll l-effettività, l-effiċjenza, ir-rilevanza, il-koerenza u l-valur miżjud tal-UE tal-qafas legali li jirriżulta, mhux qabel sitt snin wara d-data tat-traspożizzjoni sabiex tiżgura li jkun hemm biżżejjed data relatata mal-funzjonament tad-Direttiva. L-evalwazzjoni għandha tinkludi l-konsultazzjonijiet tal-partijiet ikkonċernati biex tiġbor feedback dwar l-effetti tal-bidliet legiżlattivi. Il-punt ta' riferiment li miegħu se jitkejjel il-progress huwa s-sitwazzjoni bażika meta l-att legiżlattiv jidhol fis-seħh. Il-Kummissjoni se tippreżenta rapport dwar il-funzjonament tad-Direttiva lill-Parlament Ewropew u lill-Kunsill. Ir-rapport għandu jinkludi wkoll evalwazzjoni ta' kif id-drittijiet u l-prinċipji fundamentali rikonoxxuti mill-Karta tad-Drittijiet Fundamentali tal-Unjoni Ewropea gew irrispettati.

Sabiex tiżgura implimentazzjoni effettiva tal-miżuri previsti u timmonitorja r-riżultati tagħhom, il-Kummissjoni se taħdem mill-qrib mal-partijiet ikkonċernati rilevanti minn awtoritajiet nazzjonali tal-Istati Membri. Il-Kummissjoni se tadotta programm għall-monitoraġġ tal-eżiti, tar-riżultati u tal-impatti ta' din id-Direttiva. Il-programm ta' monitoraġġ għandu jistabbilixxi l-mezzi li permezz tagħhom, u l-intervalli li fihom, se tingabar id-data u evidenza oħra meħtieġa. L-Istati Membri għandhom jirrapportaw lill-Kummissjoni fuq bażi annwali, xi informazzjoni li titqies bħala essenzjali għall-monitoraġġ effettiv tal-applikazzjoni ta' dan ir-Regolament. Ir-rapportar annwali mill-Istati Membri għandu jkopri, b'mod partikolari, l-għadd ta' tfittxijiet tal-awtoritajiet nazzjonali kompetenti deżinjati mwettqa għall-finijiet tal-ksib ta' informazzjoni dwar il-kontijiet tal-bank mir-registri ċentrali nazzjonali tal-kontijiet tal-bank u/jew mis-sistemi għall-irkupru tad-data, kif ukoll il-

kundizzjonijiet biex tinhareġ talba, ir-raġunijiet għar-rifjut, il-kundizzjonijiet għal użu ulterjuri, il-limiti ta' żmien biex tingħata risposta għal talba, l-applikazzjoni ta' salvagwardji meta tiġi pproċessata d-data personali, u rendikont tal-kooperazzjoni internazzjonali u l-iskambju ta' informazzjoni bejn l-Unitajiet tal-Intelligence Finanzjarja u l-awtoritajiet kompetenti.

Għall-finijiet ta' rapportar, il-Kummissjoni għandha tqis l-istatistika speċifika li l-Istati Membri se jkunu meħtieġa jissottomettu.

- **Id-dokumenti ta' spjegazzjoni (għad-direttivi)**

Il-proposta ma għandhiex bżonn ta' dokumenti ta' spjegazzjoni għat-traspożizzjoni.

- **Spjegazzjoni dettaljata tad-dispożizzjonijiet speċifiċi tal-proposta**

L-Artikolu 1 jistabbilixxi s-sugġett, filwaqt li jindika li l-att jiffaċilita l-aċċess mill-awtoritajiet kompetenti għal informazzjoni finanzjarja u informazzjoni dwar il-kontijiet tal-bank għall-prevenzjoni, l-identifikazzjoni, l-investigazzjoni u l-prosekuzzjoni ta' reati kriminali serji. Huwa jistabbilixxi wkoll li l-att jiffaċilita l-aċċess mill-Unitajiet ta' Intelligence Finanzjarja għall-informazzjoni dwar l-infurzar tal-ligi.

L-Artikolu 2 jipprovdri definizzjonijiet ta' termini użati fil-proposta.

L-Artikolu 3 jipprevedi l-obbligu tal-Istati Membri li jispeċifikaw liema huma l-awtoritajiet kompetenti deżinjati tagħhom li għandhom is-setgħa li jaċċessaw u jfittxu fir-registri ċentrali nazzjonali tal-kontijiet tal-bank u biex jitolbu u jirċievu informazzjoni. L-Artikolu jipprevedi wkoll il-pubblikazzjoni ta' tali awtoritajiet kompetenti fil-*Ġurnal Uffiċjali tal-Unjoni Ewropea*.

L-Artikolu 4 jipprevedi aċċess dirett għar-registri għall-awtoritajiet kompetenti deżinjati inklużi l-Uffiċċji għall-Irkupru tal-Assi u jistabbilixxi l-għanijiet li għalihom jingħata aċċess u tiftix dirett, jiġifieri għall-prevenzjoni, id-detezzjoni, l-investigazzjoni jew il-prosekuzzjoni tar-reati elenkati fl-Anness I tar-Regolament (UE) 2016/794, ir-Regolament tal-Europol, jew l-appoġġ ta' investigazzjoni kriminali, inkluż l-identifikazzjoni, l-intraċċar, l-iffriżar u l-konfiska tal-assi relatati ma' tali investigazzjonijiet, dwar

L-Artikolu 5 jistabbilixxi l-kundizzjonijiet għall-aċċess u t-tiftix mill-awtoritajiet kompetenti deżinjati nklużi l-Uffiċċji għall-Irkupru tal-Assi.

L-Artikolu 6 jeżiġi li l-Istati Membri jimmonitorjaw l-aċċess mill-awtoritajiet kompetenti inklużi l-Uffiċċji għall-Irkupru tal-Assi. Kwalunkwe aċċess f'konformità ma' din id-Direttiva għandu jiġi rreġistrat mill-awtoritajiet li joperaw ir-registri ċentrali nazzjonali tal-kontijiet tal-bank, u elementi partikolari tar-registri huma elenkati.

L-Artikolu 7 jipprevedi l-obbligu li jiġi żgurat li kull Unità tal-Intelligence Finanzjarja tkun meħtieġa twieġeb għat-talbiet għal informazzjoni finanzjarja jew analiżi finanzjarja mill-awtoritajiet kompetenti nnominati ta' Stat Membru. Is-salvagwardji proċedurali nazzjonali japplikaw għal din il-proċedura.

L-Artikolu 8 jipprevedi l-obbligu li jiġi żgurat li l-awtoritajiet kompetenti nnominati ta' Stat Membru jkunu meħtieġa jwieġbu għat-talbiet għal informazzjoni dwar l-infurzar tal-ligi mahruġa minn Unità tal-Intelligence Finanzjarja Is-salvagwardji proċedurali nazzjonali japplikaw għal din il-proċedura.

L-Artikolu 9 jipprevedi l-iskambju ta' informazzjoni bejn l-Unitajiet tal-Intelligence Finanzjarja ta' Stati Membri differenti, inklużi l-limiti ta' żmien biex iwieġbu u jiżguraw mezzi biex jiskambjaw l-informazzjoni.

L-Artikolu 10 jistabbilixxi l-kundizzjonijiet għall-aċċess mill-Europol għall-informazzjoni dwar il-kontijiet tal-bank u għall-iskambju ta' informazzjoni bejn il-Europol u l-Unitajiet tal-Intelligence Finanzjarja.

L-Artikolu 11 jipprevedi l-obbligu li l-ipproċessar ta' data personali jitwettaq biss mill-persuni fi hdan il-Europol li ġew innominati u awtorizzati speċifikament biex iwettqu dawn il-kompiti.

L-Artikolu 12 jistabbilixxi l-kamp ta' applikazzjoni tal-Kapitolu V.

L-Artikolu 13 jipprevedi l-kundizzjonijiet għall-ipproċessar ta' data personali sensittiva.

L-Artikolu 14 jipprevedi l-obbligu għall-Istati Membri li jżommu rekords relatati mat-talbiet kollha taht il-proposta.

L-Artikolu 15 jistabbilixxi kundizzjonijiet biex id-drittijiet ta' aċċess tas-sugġett tad-data jiġu limitati għal data personali f'ċerti każijiet.

L-Artikolu 16 jistabbilixxi li l-Kummissjoni se tistabbilixxi programm dettaljat għall-monitoraġġ tal-eżiti, tar-riżultati u tal-impatti ta' din id-Direttiva. Huwa jeżiġi li l-Istati Membri jipprovdu din l-informazzjoni lill-Kummissjoni, bil-għan li jassistu lill-Kummissjoni fit-twettiq tad-dmirijiet skont l-Artikolu 18. Din id-dispożizzjoni tipprevedi wkoll l-obbligu fuq l-Istati Membri li jżommu statistika speċifika relatata ma' din il-proposta u jikkomunikawha lill-Kummissjoni.

L-Artikolu 17 jipprevedi r-relazzjoni ta' din il-proposta ma' ftehimiet bilaterali jew multilaterali mill-Istati Membri jew mill-Unjoni.

L-Artikolu 18 jipprevedi l-obbligu fuq il-Kummissjoni li tirrapporta dwar l-implimentazzjoni ta' din id-Direttiva lill-Parlament Ewropew u lill-Kunsill tliet snin wara t-traspożizzjoni u kull 3 snin wara dan.

L-Artikolu 19 jistabbilixxi l-perjodu għat-traspożizzjoni ta' din id-Direttiva.

L-Artikolu 20 jirrevoka d-Deċiżjoni tal-Kunsill 2000/642/ĠAI li bhalissa hija żejda minhabba l-4 AMLD.

Proposta għal

DIRETTIVA TAL-PARLAMENT EWROPEW U TAL-KUNSILL

li tistabbilixxi regoli li jiffaċilitaw l-użu ta' informazzjoni finanzjarja u informazzjoni ohra għall-prevenzjoni, l-identifikazzjoni, l-investigazzjoni jew il-prosekuzzjoni ta' ċerti reati kriminali u li thassar id-Deciżjoni tal-Kunsill 2000/642/ĠAI

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 87(2) tiegħu,

Wara li kkunsidraw il-proposta mill-Kummissjoni Ewropea

Wara t-trażmissjoni tal-abbozz tal-att leġiżlattiv lill-parlamenti nazzjonali,

Wara li kkunsidraw l-opinjoni tal-Komitat Ekonomiku u Soċjali Ewropew¹,

Wara li kkunsidraw l-opinjoni tal-Komitat tar-Regjuni²,

Waqt li jaġixxu skont il-proċedura ordinarja leġiżlattiva,

Billi:

- (1) L-iffaċilitar tal-użu ta' informazzjoni finanzjarja huwa meħtieġ għall-prevenzjoni, l-identifikazzjoni, l-investigazzjoni jew il-prosekuzzjoni ta' reati serji.
- (2) Sabiex tissaħħaħ is-sigurtà fl-Istati Membri u madwar l-Unjoni, huwa meħtieġ li jitjieb l-aċċess għal informazzjoni mill-Unitajiet tal-Intelligence Finanzjarja u l-awtoritajiet pubbliċi responsabbli għall-prevenzjoni, l-identifikazzjoni, l-investigazzjoni jew il-prosekuzzjoni ta' forom serji ta' kriminalità, sabiex tissaħħaħ il-kapaċità tagħhom li jwettqu investigazzjonijiet finanzjarji u titjieb il-kooperazzjoni bejniethom.
- (3) Fil-Pjan ta' Azzjoni tagħha biex issaħħaħ il-għieda kontra l-finanzjament tat-terroriżmu³, il-Kummissjoni impenjat ruħha li tesplora l-possibbiltà ta' strument legali ddedikat sabiex twessa' l-aċċess għar-registri ċentrali tal-kontijiet tal-bank mill-awtoritajiet tal-Istati Membri, jiġifieri l-awtoritajiet kompetenti għall-prevenzjoni, l-identifikazzjoni, l-investigazzjoni jew il-prosekuzzjoni ta' reati kriminali jew l-eżekuzzjoni ta' pjeni kriminali, l-Uffiċċji għall-Irkupru tal-Assi, l-awtoritajiet tat-taxxa u l-awtoritajiet kontra l-korruzzjoni. Barra minn hekk, il-Pjan ta' Azzjoni 2016 talab l-immappjar tal-ostakli għall-aċċess għal, skambju u użu ta' informazzjoni u għall-kooperazzjoni operazzjonali bejn l-Unitajiet tal-Intelligence Finanzjarja.
- (4) Id-Direttiva (UE) 2015/849⁴ teżigi li l-Istati Membri jistabbilixxu registri ċentrali tal-kontijiet tal-bank jew sistemi għall-irkupru tad-data li jippermettu l-identifikazzjoni

¹ ĠU C , , p. .

² ĠU C , , p.

³ COM(2016) 50 tat-2.2.2016.

⁴ Id-Direttiva (UE) 2015/849 tal-Parlament Ewropew u tal-Kunsill tal-20 ta' Mejju 2015 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, li temenda r-Regolament (UE) Nru 648/2012 tal-Parlament Ewropew u tal-Kunsill, u li

f'waqtha tal-persuni li ghandhom kontijiet tal-bank u ta' pagament u kaxxi tad-depożitu tas-sejfa.

- (5) Skont id-Direttiva (UE) 2015/849, l-informazzjoni miżmuma f'dawk ir-registri hija direttament aċċessibbli għall-Unitajiet tal-Intelligence Finanzjarja u hija aċċessibbli wkoll għall-awtoritajiet nazzjonali kompetenti għall-prevenzjoni tal-ħasil tal-flus, tar-reati relattivi u tal-finanzjament tat-terroriżmu.
- (6) Aċċess immedjat u dirett għall-informazzjoni miżmuma fir-registri ċentrali tal-kontijiet tal-bank spiss huwa indispensabbli għas-suċċess ta' investigazzjoni kriminali jew għall-identifikazzjoni, l-intraċċar u l-iffriżar f'waqtu tal-assi relatati fid-dawl tal-konfiska tagħhom. Aċċess dirett huwa l-aktar tip ta' aċċess immedjat għall-informazzjoni miżmuma fir-registri ċentrali tal-kontijiet tal-bank. Għalhekk, din id-Direttiva għandha tistabbilixxi regoli li jagħtu aċċess dirett għall-informazzjoni miżmuma fir-registri ċentrali tal-kontijiet tal-bank għall-awtoritajiet innominati tal-Istati Membri u korpi kompetenti oħra għall-prevenzjoni, l-identifikazzjoni, l-investigazzjoni jew il-prosekuzzjoni ta' reati kriminali.
- (7) Peress li f'kull Stat Membru hemm diversi awtoritajiet jew korpi li huma kompetenti għall-prevenzjoni, l-identifikazzjoni, l-investigazzjoni jew il-prosekuzzjoni ta' reati kriminali, u sabiex jiġi żgurat aċċess proporzjonat għal informazzjoni finanzjarja u informazzjoni oħra skont din id-Direttiva, l-Istati Membri għandhom ikunu meħtieġa jinnominaw liema awtoritajiet għandhom jingħataw is-setgħa li jkollhom aċċess għar-registri ċentrali tal-kontijiet tal-bank u jitolbu informazzjoni mill-Unitajiet tal-Intelligence Finanzjarja għall-finijiet ta' din id-Direttiva.
- (8) L-Uffiċċji għall-Irkupru tal-Assi għandhom jiġu nnominati fost l-awtoritajiet kompetenti u jkollhom aċċess dirett għall-informazzjoni miżmuma fir-registri ċentrali tal-kontijiet tal-bank meta jipprevjenu, jidentifikaw jew jinvestigaw reat kriminali serju speċifiku jew jappoġġjaw investigazzjoni kriminali speċifika, inkluż l-identifikazzjoni, l-intraċċar u l-iffriżar tal-assi.
- (9) Sakemm l-awtoritajiet tat-taxxa u l-aġenziji kontra l-korruzzjoni jkunu kompetenti għall-prevenzjoni, l-identifikazzjoni, l-investigazzjoni jew il-prosekuzzjoni ta' reati kriminali skont il-liġi nazzjonali, dawn għandhom jitqiesu wkoll bħala awtoritajiet li jistgħu jiġu nnominati għall-finijiet ta' din id-Direttiva. L-investigazzjonijiet amministrattivi ma għandhomx ikunu koperti taħt din id-Direttiva.
- (10) L-awturi tar-reati kriminali, b'mod partikolari l-gruppi kriminali u t-terroristi, spiss joperaw fi Stati Membri differenti u l-assi tagħhom, inklużi l-kontijiet tal-bank, spiss ikunu jinsabu fi Stati Membri oħra. Minhabba d-dimensjoni transkonfinali ta' reati serji, inkluż it-terroriżmu, u tal-attivitajiet finanzjarji relatati, spiss ikun meħtieġ li l-awtoritajiet kompetenti jwettqu investigazzjonijiet biex jaċċessaw informazzjoni dwar il-kontijiet tal-bank miżmuma fi Stati Membri oħra.
- (11) L-informazzjoni akkwistata mill-awtoritajiet kompetenti mir-registri ċentrali nazzjonali tal-kontijiet tal-bank tista' tiġi skambjata mal-awtoritajiet kompetenti li

thassar id-Direttiva 2005/60/KE tal-Parlament Ewropew u tal-Kunsill u d-Direttiva tal-Kummissjoni 2006/70/KE, GU L 141 tal-5.6.2015, p. 73.

jinsabu fi Stat Membru differenti, skont id-Deciżjoni Qafas tal-Kunsill 2006/960/ĠAI⁵ u d-Direttiva 2014/41/UE⁶ tal-Parlament Ewropew u tal-Kunsill.

- (12) Id-Direttiva (UE) 2015/849 tejbet b'mod sostanzjali l-qafas legali tal-Unjoni li jirregola l-attività u l-kooperazzjoni tal-Unitajiet tal-Intelligence Finanzjarja. Is-setgħat tal-Unitajiet tal-Intelligence Finanzjarja jinkludu d-dritt ta' aċċess għall-informazzjoni finanzjarja, amministrattiva u dwar l-infurzar tal-liġi li huma jehtieġu biex jiġġieldu l-ħasil tal-flus, ir-reati relattivi assoċjati u l-finanzjament tat-terroriżmu. Madankollu, id-dritt tal-Unjoni ma jistabbilixxix l-ghodod u l-mekkaniżmi speċifiċi kollha li l-Unitajiet tal-Intelligence Finanzjarja għandu jkollhom għad-dispożizzjoni tagħhom sabiex jaċċessaw dik l-informazzjoni u jwettqu l-kompiti tagħhom. Peress li l-Istati Membri jibqgħu kompletament responsabbli biex jistabbilixxu u jiddeċiedu dwar in-natura organizzazzjonali tal-Unitajiet tal-Intelligence Finanzjarja, Unitajiet tal-Intelligence Finanzjarja differenti għandhom gradi differenti ta' aċċess għall-bażijiet tad-data regolatorji li jwassal għal skambju insuffiċjenti ta' informazzjoni bejn is-servizzi tal-infurzar tal-liġi jew ta' prosekuzzjoni u l-Unitajiet tal-Intelligence Finanzjarja.
- (13) Sabiex tissaħħaħ iċ-ċertezza tad-dritt u l-effettività operazzjonali, din id-Direttiva għandha tistabbilixxi regoli biex issaħħaħ il-kapaċità tal-Unitajiet tal-Intelligence Finanzjarja li jikkondividu l-informazzjoni mal-awtoritajiet kompetenti nnominati tagħhom għal kull reat kriminali serju.
- (14) Din id-Direttiva għandha tistabbilixxi wkoll qafas legali ddefinit b'mod ċar sabiex tippermetti lill-Unitajiet tal-Intelligence Finanzjarja jitolbu data rilevanti maħżuna mill-awtoritajiet kompetenti nnominati sabiex jippermettulhom jipprevjenu u jiġġieldu l-ħasil tal-flus, ir-reati predikati assoċjati u l-finanzjament tat-terroriżmu b'mod effettiv.
- (15) Il-kondiviżjoni ta' informazzjoni bejn l-Unitajiet tal-Intelligence Finanzjarja u mal-awtoritajiet kompetenti għandha tkun permessa biss fejn ikun meħtieġ fuq bażi ta' każ b'każ, għall-prevenzjoni, l-identifikazzjoni, l-investigazzjoni jew il-prosekuzzjoni ta' reati kriminali serji jew għall-ħasil tal-flus, ir-reati predikati assoċjati u l-finanzjament tat-terroriżmu.
- (16) Sabiex tipprevjeni u tiġġield il-ħasil tal-flus, ir-reati predikati assoċjati u l-finanzjament tat-terroriżmu b'mod aktar effettiv u sabiex issaħħaħ ir-rwol tagħha fil-provvediment ta' informazzjoni u analizi finanzjarja, Unità tal-Intelligence Finanzjarja għandha tingħata s-setgħa li tiskambja informazzjoni jew analizi li hija diġà fil-pussess tagħha jew li tista' tinkiseb minn entitajiet obbligati fuq it-talba ta' Unità tal-Intelligence Finanzjarja oħra jew ta' awtorità kompetenti fl-Istat Membru tagħha. Dan l-iskambju ma għandux ixxell ir-rwol attiv ta' Unità tal-Intelligence Finanzjarja fit-tixrid tal-analizi tagħha lil Unitajiet tal-Intelligence Finanzjarja oħra fejn dik l-analizi tiżvela fatti, imġiba jew suspett ta' ħasil tal-flus u finanzjament tat-terroriżmu ta' interess dirett għal daww l-Unitajiet tal-Intelligence Finanzjarja oħra. L-analizi finanzjarja tkopri analizi operazzjonali li tiffoka fuq każijiet individwali u miri speċifiċi jew fuq informazzjoni magħżula xierqa, skont it-tip u l-volum tad-divulgazzjonijiet riċevuti u l-użu mistenni tal-informazzjoni wara t-tixrid kif ukoll

⁵ Id-Deciżjoni Qafas 2006/960/ĠAI tat-18 ta' Diċembru 2006 dwar is-simplifikazzjoni tal-iskambju ta' informazzjoni u intelligence bejn l-awtoritajiet tal-infurzar tal-liġi tal-Istati Membri tal-Unjoni Ewropea, ĠU L 386 tad-29.12.2006, p. 89.

⁶ Id-Direttiva 2014/41/UE tat-3 ta' April 2014 dwar l-Ordni ta' Investigazzjoni Ewropew f'materji kriminali, ĠU L 130 tal-1.5.2014, p. 1.

analizi strategika li tindirizza x-xejriet u t-tendenzi tal-ħasil tal-flus u tal-finanzjament tat-terroriżmu. Madankollu, din id-Direttiva għandha tkun mingħajr preġudizzju għall-istatus organizzazzjonali u r-rwol mogħti lill-Unitajiet tal-Intelligence Finanzjarja skont il-liġi nazzjonali tal-Istati Membri.

- (17) Il-limiti ta' żmien għal skambji ta' informazzjoni bejn l-Unitajiet tal-Intelligence Finanzjarja huma meħtieġa sabiex tiġi żgurata kooperazzjoni rapida, effettiva u konsistenti. Il-kondiviżjoni ta' informazzjoni li hija meħtieġa biex jiġu solvuti każijiet u investigazzjonijiet transkonfinali għandha titwettaq bl-istess rapidità u prijetà bħal dawk għal każ domestiku simili. Għandhom jingħataw limiti ta' żmien biex tiġi żgurata l-kondiviżjoni ta' informazzjoni effettiva fi żmien raġonevoli jew sabiex jiġu rrispettati l-limitazzjonijiet proċedurali. Limiti ta' żmien iqsar għandhom jingħataw f'każijiet debitament iġġustifikati, fejn it-talbiet jirrelataw ma' reati kriminali serji speċifiċi, bħal reati terroristiċi u reati relatati ma' grupp terroristiku jew attivitajiet kif stabbilit fid-dritt tal-Unjoni.
- (18) L-użu ta' faċilitajiet sikuri għall-iskambju ta' informazzjoni, b'mod partikolari n-netwerk ta' kompjuter deċentralizzat FIU.net (l-"FIU.net"), li ilu jiġi mmanigġjat mill-Europol mill-1 ta' Jannar 2016, jew mis-suċċessur tiegħu u t-tekniki offruti mill-FIU.net, għandhom jintużaw għal skambji ta' informazzjoni bejn l-Unitajiet tal-Intelligence Finanzjarja.
- (19) Minħabba s-sensittività tad-data finanzjarja li għandha tiġi analizzata mill-Unitajiet tal-Intelligence Finanzjarja u s-salvagwardji meħtieġa tal-protezzjoni tad-data, din id-Direttiva għandha tistabbilixxi speċifikament it-tip u l-kamp ta' applikazzjoni tal-informazzjoni li jistgħu jiġu skambjati bejn l-Unitajiet tal-Intelligence Finanzjarja u ma' awtoritajiet kompetenti nnominati. Din id-Direttiva ma għandha ggħib l-ebda bidla għall-metodi ta' għbir tad-data miftiehma attwalment.
- (20) Skont il-kompetenzi u l-kompiti speċifiċi tagħha kif stabbilit fl-Artikolu 4 tar-Regolament (UE) 2016/794 tal-Parlament Ewropew u tal-Kunsill⁷, il-Europol tipprovdi appoġġ għall-investigazzjonijiet transkonfinali tal-Istati Membri fl-attivitajiet tal-ħasil tal-flus ta' organizzazzjonijiet kriminali transnazzjonali. Skont ir-Regolament (UE) 2016/794, l-Unitajiet Nazzjonali tal-Europol huma l-korpi ta' kollegament bejn il-Europol u l-awtoritajiet tal-Istati Membri li huma kompetenti biex jinvestigaw ir-reati kriminali. Sabiex il-Europol tingħata l-informazzjoni meħtieġa biex twettaq il-kompiti tagħha, l-Istati Membri għandhom jipprevedu li l-Unità tal-Intelligence Finanzjarja tagħhom twieġeb għat-talbiet għal informazzjoni finanzjarja u analiżi finanzjarja magħmula mill-Europol permezz tal-Unità Nazzjonali tal-Europol rispettiva. L-Istati Membri għandhom jipprevedu wkoll li l-Unità Nazzjonali tal-Europol tagħhom twieġeb għat-talbiet għal informazzjoni dwar il-kontijiet tal-bank mill-Europol. It-talbiet magħmula mill-Europol għandhom jiġu debitament iġġustifikati. Dawn għandhom isiru fuq bażi ta' każ b'każ, fi hdan il-limiti tar-responsabbiltajiet tal-Europol u għat-twettiq tal-kompiti tagħha.
- (21) Din id-Direttiva għandha tqis ukoll il-fatt li, skont l-Artikolu 43 tar-Regolament (UE) 2017/1939⁸, il-Prosekuturi Delegati Ewropej tal-Uffiċċju Ewropew tal-

⁷ Ir-Regolament (UE) 2016/794 tal-Parlament Ewropew u tal-Kunsill tal-11 ta' Mejju 2016 dwar l-Aġenzija tal-Unjoni Ewropea għall-Kooperazzjoni fl-Infurzar tal-Liġi (Europol) u li jissostitwixxi u jħassar id-Deċiżjonijiet tal-Kunsill 2009/371/ĠAI, 2009/934/ĠAI, 2009/935/ĠAI, 2009/936/ĠAI u 2009/968/ĠAI, ĠU L 135, 24.5.2016, p. 53.

⁸ Ir-Regolament tal-Kunsill (UE) 2017/1939 tat-12 ta' Ottubru 2017 li jimplimenta kooperazzjoni msahħa dwar l-istabbiliment tal-Uffiċċju tal-Prosekutur Pubbliku Ewropew ("l-UPPE"), ĠU L 283 tal-31.10.2017, p. 1.

Prosekuzzjoni Pubblika (EPPO) għandhom is-setgħa li jiksbu kwalunkwe informazzjoni rilevanti mażżuna fil-bażijiet tad-data nazzjonali tal-investigazzjoni kriminali u tal-infurzar tal-liġi, kif ukoll registri rilevanti oħra tal-awtoritajiet pubbliċi, inklużi r-registri ċentrali tal-kontijiet tal-bank u s-sistemi għall-irkupru tad-data taht l-istess kundizzjonijiet bħal dawk li japplikaw taht il-liġi nazzjonali f'każijiet simili.

- (22) Sabiex jinkiseb bilanċ xieraq bejn l-effiċjenza u livell għoli tal-protezzjoni tad-data, l-Istati Membri għandhom ikunu meħtieġa jiżguraw li l-ipproċessar ta' informazzjoni finanzjarja sensittiva li tista' tiżvela r-razza jew l-orijini etnika, l-opinjoni politiki, ir-religjon jew it-twelmin filosofiku, is-sħubija fi trejdjunjin, is-saħħa, il-ħajja sesswali jew l-orjentazzjoni sesswali ta' persuna, għandu jithalla biss sa fejn ikun strettament meħtieġ u rilevanti għal investigazzjoni speċifika.
- (23) Din id-Direttiva tirrispetta d-drittijiet fundamentali u tosserva l-prinċipji rikonoxxuti mill-Artikolu 6 tat-Trattat dwar l-Unjoni Ewropea u mill-Karta tad-Drittijiet Fundamentali tal-Unjoni Ewropea, b'mod partikolari d-dritt għar-rispett għall-ħajja privata u għall-ħajja tal-familja (Artikolu 7) u d-dritt għall-protezzjoni tad-data personali (Artikolu 8), fil-liġi internazzjonali u ftehimiet internazzjonali li għalihom l-Unjoni jew l-Istati Membri kollha huma partijiet, inkluża l-Konvenzjoni Ewropea għall-Protezzjoni tad-Drittijiet tal-Bniedem u l-Libertajiet Fundamentali, u fil-kostituzzjonijiet tal-Istati Membri fl-oqsma ta' applikazzjoni rispettivi tagħhom.
- (24) Huwa essenzjali li jiġi żgurat li l-ipproċessar ta' data personali skont din id-Direttiva jirrispetta bis-sħiħ id-dritt għall-protezzjoni tad-data personali. Kwalunkwe pproċessar bħal dan huwa soġġett għad-Direttiva (UE) 2016/680 tal-Parlament Ewropew u tal-Kunsill u għar-Regolament (UE) 2016/679 tal-Parlament Ewropew u tal-Kunsill⁹, fil-kamp ta' applikazzjoni rispettiv tagħhom. F'dak li għandu x'jaqsam mal-aċċess tal-Uffiċċji għall-Irkupru tal-Assi għar-registri ċentrali tal-kontijiet tal-bank u għas-sistemi għall-irkupru tad-data tapplika d-Direttiva (UE) 2016/680, filwaqt li l-Artikolu 5(2) tad-Deċiżjoni tal-Kunsill 2007/845/ĠAI ma għandux japplika. F'dak li għandu x'jaqsam mal-Europol, japplika r-Regolament (UE) 2016/794. F'din id-Direttiva għandhom jiġu stabbiliti salvagwardji u kundizzjonijiet speċifiċi u addizzjonali biex tiġi żgurata l-protezzjoni ta' data personali fir-rigward tal-mekkaniżmi sabiex jiġi żgurat l-ipproċessar ta' data sensittiva u rekords ta' talbiet għal informazzjoni.
- (25) Id-data personali miksuba skont din id-Direttiva għandha tiġi pproċessata biss mill-awtoritajiet kompetenti fejn ikun meħtieġ u proporzjonat għall-finijiet ta' prevenzjoni, l-identifikazzjoni, l-investigazzjoni jew il-prosekuzzjoni ta' reat serju jew infurzar ta' sanzjonijiet kriminali.
- (26) Barra minn hekk, sabiex jiġi rrispettat id-dritt għall-protezzjoni tad-data personali u d-dritt għall-privatezza u jiġi limitat l-impatt tal-aċċess għall-informazzjoni li tinsab fir-registri ċentrali tal-kontijiet tal-bank u fis-sistemi għall-irkupru tad-data, huwa essenzjali li jiġu previsti kundizzjonijiet li jillimitaw l-aċċess. B'mod partikolari, l-Istati Membri għandhom jiżguraw li politiki u miżuri xierqa dwar il-protezzjoni tad-data japplikaw għall-aċċess għal data personali mill-awtoritajiet kompetenti għall-finijiet ta' din id-Direttiva. Persuni awtorizzati biss għandu jkollhom aċċess għal

⁹ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jħassar id-Direttiva 95/46/KE (Regolament Generali dwar il-Protezzjoni tad-Data) (GU L 119, 4.5.2016, p. 1).

informazzjoni li fiha data personali, li tista' tinkiseb mir-registri ċentrali tal-kontijiet tal-bank jew permezz ta' proċessi ta' awtentikazzjoni.

- (27) It-trasferiment ta' data finanzjarja lejn pajjiżi terzi u shab internazzjonali, għall-finijiet stabbiliti f'din id-Direttiva għandu jithalla biss taħt il-kundizzjonijiet stabbiliti fil-Kapitolu V tad-Direttiva (UE) 2016/680 jew il-Kapitolu V tar-Regolament (UE) 2016/679.
- (28) Il-Kummissjoni għandha tirrapporta dwar l-implimentazzjoni ta' din id-Direttiva tliet snin wara d-data tat-traspożizzjoni tagħha, u kull tliet snin wara dan. Skont il-paragrafi 22 u 23 tal-Ftehim Interistituzzjonali dwar Tfassil Aħjar tal-Ligijiet¹⁰ il-Kummissjoni għandha twettaq ukoll evalwazzjoni ta' din id-Direttiva fuq il-bażi tal-informazzjoni miġbura permezz ta' arrangamenti ta' monitoraġġ speċifiċi sabiex tivvaluta l-effetti attwali tad-Direttiva u l-htieġa ta' kwalunkwe azzjoni ulterjuri.
- (29) Din id-Direttiva għandha l-għan li tiżgura li r-regoli jiġu adottati biex jipprovdu liċ-ċittadini tal-Unjoni livell oġġha ta' sigurtà billi tiġi evitata u miġġielda l-kriminalità skont l-Artikolu 67 tat-Trattat dwar il-Funzjonament tal-Unjoni Ewropea. Minhabba n-natura transnazzjonali tiegħu, it-theddid terroristiku u kriminali jaffettwa l-Unjoni kollha kemm hi u jeħtieġ rispons mal-Unjoni kollha. Il-kriminali jistgħu jisfruttaw, u se jibbenefikaw min-nuqqas ta' użu effiċjenti ta' informazzjoni dwar il-kontijiet tal-bank u informazzjoni finanzjarja fi Stat Membru, li jista' jkollu konsegwenzi fi Stat Membru ieħor. Ladarba l-oġġettiv ta' dan ir-Regolament ma jistax jintlaħaq b'mod suffiċjenti mill-Istati Membri u għalhekk jista' jintlaħaq aħjar fil-livell tal-Unjoni, l-Unjoni tista' tadotta miżuri f'konformità mal-prinċipju tas-sussidjarjetà kif stabbilit fl-Artikolu 5 tat-Trattat dwar l-Unjoni Ewropea. Skont il-prinċipju tal-proporzjonalità, kif stabbilit f'dak l-Artikolu, din id-Direttiva ma tmurx lil hinn minn dak li hu meħtieġ sabiex jintlaħaq dan l-oġġettiv.
- (30) Id-Deċiżjoni tal-Kunsill 2000/642/ĠAI għandha tiġi rrevokata minhabba li s-suġġett tagħha huwa regolat minn atti oħra tal-Unjoni u ma hemmx bżonn tagħha iktar.
- (31) [F'konformità mal-Artikolu 3 tal-Protokoll (Nru 21) dwar il-pożizzjoni tar-Renju Unit u l-Irlanda, fir-rigward tal-ispazju ta' libertà, sigurtà u ġustizzja, anness mat-Trattat dwar l-Unjoni Ewropea u t-Trattat dwar il-Funzjonament tal-Unjoni Ewropea, ir-Renju Unit u l-Irlanda nnotifikaw ix-xewqa tagħhom li jieħdu sehem fl-adozzjoni u l-applikazzjoni ta' din id-Direttiva.]
- (32) F'konformità mal-Artikoli 1 u 2 tal-Protokoll (Nru 21) dwar il-pożizzjoni tar-Renju Unit u l-Irlanda, fir-rigward tal-ispazju ta' libertà, sigurtà u ġustizzja, anness mat-Trattat dwar l-Unjoni Ewropea u t-Trattat dwar il-Funzjonament tal-Unjoni Ewropea, u minghajr preġudizzju għall-Artikolu 4 ta' dak il-Protokoll, ir-Renju Unit u l-Irlanda mhumieq qegħdin jieħdu sehem fl-adozzjoni u l-applikazzjoni ta' din id-Direttiva u mhumieq marbuta biha jew soġġetti għall-applikazzjoni tagħha.]
- (33) Skont l-Artikoli 1 u 2 tal-Protokoll (Nru 22) dwar il-pożizzjoni tad-Danimarka anness mat-Trattat dwar il-Funzjonament tal-Unjoni Ewropea, id-Danimarka mhijiex se tieħu sehem fl-adozzjoni ta' din id-Direttiva u għalhekk mhix marbuta biha jew soġġetta għall-applikazzjoni tagħha.

¹⁰ Ftehim Interistituzzjonali bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar it-Tfassil Aħjar tal-Ligijiet tat-13 ta' April 2016; ĠU L 123, 12.5.2016, p. 1-14.

- (34) Il-Kontrollur Ewropew għall-Protezzjoni tad-Data ġie kkonsultat skont l-Artikolu 28(2) tar-Regolament (KE) Nru 45/2001¹¹ tal-Parlament Ewropew u tal-Kunsill [u ta opinjoni nhar ...¹²],

ADOTTA DIN ID-DIRETTIVA:

Il-Kapitolu I

DISPOŻIZZJONIJIET ĠENERALI

Artikolu 1

Sugġett

1. Din id-Direttiva tistabbilixxi miżuri li jiffaċilitaw l-aċċess mill-awtoritajiet kompetenti għal informazzjoni finanzjarja u informazzjoni dwar il-kontijiet tal-bank għall-prevenzjoni, l-identifikazzjoni, l-investigazzjoni jew il-prosekuzzjoni ta' reati kriminali serji. Hija tipprevedi wkoll miżuri li jiffaċilitaw l-aċċess mill-Unitajiet tal-Intelligence Finanzjarja għall-informazzjoni dwar l-infurzar tal-liġi u li jiffaċilitaw il-kooperazzjoni bejn l-Unitajiet tal-Intelligence Finanzjarja.
2. Din id-Direttiva hija mingħajr preġudizzju għal:
 - (a) id-dispożizzjonijiet tad-Direttiva (UE) 2015/849 tal-Parlament Ewropew u tal-Kunsill u d-dispożizzjonijiet relatati fil-liġi nazzjonali tal-Istati Membri, inkluż l-istatus organizzazzjonali mogħti lill-Unitajiet tal-Intelligence Finanzjarja skont il-liġi nazzjonali;
 - (b) is-setgħat tal-awtoritajiet kompetenti li jiskambjaw informazzjoni bejniethom jew li jiksibu informazzjoni minn entitajiet obbligati skont il-liġi tal-Unjoni jew il-liġi nazzjonali tal-Istati Membri.

Artikolu 2

Definizzjonijiet

Għall-finijiet ta' din id-Direttiva, għandhom japplikaw id-definizzjonijiet li ġejjin:

- (a) “registri ċentrali tal-kontijiet tal-bank” tfisser il-mekkaniżmi awtomatizzati ċentrali, bħal registri ċentrali jew sistemi ċentrali elettronici għall-irkupru tad-data, stabbiliti skont l-Artikolu 32(a)1 tad-Direttiva (UE) 2015/849.
- (b) “Uffiċċji għall-Irkupru tal-Assi” tfisser l-uffiċċji nazzjonali nnominati mill-Istati Membri skont l-Artikolu 8(1) tad-Deċiżjoni tal-Kunsill 2007/845/ĠAI għall-finijiet tal-iffaċilitar tal-intraċċar u l-identifikazzjoni ta' rikavat tal-kriminalità u kriminalità oħra relatata mal-proprjetà fid-dawl tal-iffriżar, is-sekwestru jew il-konfiska possibbli tagħha abbażi ta' ordni maħruġa minn awtorità ġudizzjarja kompetenti;
- (c) “Unità tal-Intelligence Finanzjarja” tfisser il-korp stabbilit f'kull Stat Membru għall-finijiet tal-Artikolu 32 tad-Direttiva (UE) 2015/849;

¹¹ Ir-Regolament (KE) Nru 45/2001 tal-Parlament Ewropew u tal-Kunsill tat-18 ta' Diċembru 2000 dwar il-protezzjoni ta' individwu fir-rigward tal-ipproċessar ta' data personali mill-istituzzjonijiet u l-korpi tal-Komunità u dwar il-movement liberu ta' dak id-data, ĠU L 8, 12.1.2001, p. 1.

¹² ĠU C ...

- (d) “entitajiet obbligati” tfisser l-entitajiet stabbiliti fl-Artikolu 2 tad-Direttiva (UE) 2015/849;
- (e) “informazzjoni finanzjarja” tfisser kwalunkwe tip ta’ informazzjoni jew data li tinzamm mill-Unitajiet tal-Intelligence Finanzjarja biex jipprevjenu, jidentifikaw u jiggieldu b’mod effettiv il-hasil tal-flus u l-finanzjament tat-terroriżmu, jew kwalunkwe tip ta’ informazzjoni jew data li tinzamm mill-awtoritajiet pubbliċi jew mill-entitajiet obbligati għal dawk l-għanijiet u li hija disponibbli għall-Unitajiet tal-Intelligence Finanzjarja mingħajr ma jittiehdu miżuri repressivi skont il-liġi nazzjonali;
- (f) “informazzjoni dwar l-infurzar tal-liġi” tfisser kwalunkwe tip ta’ informazzjoni jew data li tinzamm mill-awtoritajiet kompetenti biex jipprevjenu, jidentifikaw, jinvestigaw jew jipproċedu kontra reati kriminali jew kwalunkwe tip ta’ informazzjoni jew data li tinzamm mill-awtoritajiet pubbliċi jew mill-entitajiet privati għal dawk l-għanijiet u li hija disponibbli għall-awtoritajiet kompetenti mingħajr ma jittiehdu miżuri repressivi skont il-liġi nazzjonali;
- (g) “informazzjoni dwar il-kontijiet tal-bank” tfisser l-informazzjoni li ġejja li tinsab fir-registri ċentrali tal-kontijiet tal-bank:
 - (a) għad-detentur tal-kont tal-klijent u kull persuna li tidher li taġixxi f’isem il-klijent l-isem, ikkumplementat b’d-data tal-identifikazzjoni oħra meħtieġa skont id-dispożizzjonijiet nazzjonali għat-traspożizzjoni tal-Artikolu 13(1)(a) tad-Direttiva (UE) 2015/849 dwar l-identifikazzjoni tal-klijent u l-verifika tal-identità tal-klijent, jew numru tal-identifikazzjoni uniku;
 - (b) għas-sid benefiċjarju tad-detentur tal-kont tal-klijent: l-isem, ikkumplementat b’d-data tal-identifikazzjoni oħra meħtieġa skont id-dispożizzjonijiet nazzjonali għat-traspożizzjoni tal-Artikolu 13(1)(b) tad-Direttiva (UE) 2015/849 dwar l-identifikazzjoni tas-sid benefiċjarju u l-verifika tal-identità tas-sid benefiċjarju, jew numru tal-identifikazzjoni uniku;
 - (c) għall-kont bankarju jew tal-pagament: in-numru tal-IBAN u d-data tal-ftuħ u l-gheluq tal-kont;
 - (d) għall-kaxxa tad-depożitu tas-sejf: l-isem tal-lokatorju kkumplementat b’d-data tal-identifikazzjoni oħra meħtieġa skont id-dispożizzjonijiet nazzjonali għat-traspożizzjoni tal-Artikolu 13(1) tad-Direttiva (UE) 2015/849 dwar l-identifikazzjoni tal-klijent u s-sid benefiċjarju u l-verifika tal-identità tiegħu/tagħha, jew numru tal-identifikazzjoni uniku u d-durata tal-perjodu tal-kirja.
- (h) “hasil tal-flus” tfisser l-imġiba ddefinita fl-Artikolu 3 tad-Direttiva (UE) 2018/XX¹³;
- (i) “reati predikati assoċjati” tfisser ir-reati stabbiliti fl-Artikolu 2 tad-Direttiva (UE) 2018/XX;
- (j) “finanzjament tat-terroriżmu” tfisser l-imġiba ddefinita fl-Artikolu 11 tad-Direttiva (UE) 2017/541¹⁴;

¹³ Id-Direttiva 2018/XX/UE dwar il-ġlieda kontra l-hasil tal-flus permezz tal-liġi kriminali, ĠU

¹⁴ Id-Direttiva (UE) 2017/541 tal-Parlament Ewropew u tal-Kunsill tal-15 ta’ Marzu 2017 dwar il-ġlieda kontra t-terroriżmu u li tissostitwixxi d-Deciżjoni Kwadru tal-Kunsill 2002/475/GAI u li temenda d-Deciżjoni tal-Kunsill 2005/671/GAI, ĠU L 88, tal-31.3.2017, p. 6.

- (k) “analizi finanzjarja” tfisser l-analizi operazzjonali u strategika mwettqa mill-Unitajiet tal-Intelligence Finanzjarja għat-tweġ tal-kompiti tagħhom skont id-Direttiva (UE) 2015/849;
- (l) “reati kriminali serji” tfisser il-forom ta’ kriminalità elenkati fl-Anness I għar-Regolament (UE) 2016/794 tal-Parlament Ewropew u tal-Kunsill.

Artikolu 3

Deżinjazzjoni tal-awtoritajiet kompetenti

1. Kull Stat Membru għandu jinnomina fost l-awtoritajiet kompetenti tiegħu għall-prevenzjoni, l-identifikazzjoni, l-investigazzjoni jew il-prosekuzzjoni ta’ reati kriminali, l-awtoritajiet kompetenti li għandhom is-setgħa li jaċċessaw jew ifittxu fir-registri ċentrali nazzjonali tal-kontijiet tal-bank stabbiliti mill-Istati Membri skont l-Artikolu 32(a) tad-Direttiva (UE) 2015/849. Dawn għandhom jinkludu l-Unitajiet Nazzjonali tal-Europol u l-Uffiċċji għall-Irkupru tal-Assi.
2. Kull Stat Membru għandu jinnomina fost l-awtoritajiet kompetenti tiegħu għall-prevenzjoni, l-identifikazzjoni, l-investigazzjoni jew il-prosekuzzjoni ta’ reati kriminali, l-awtoritajiet kompetenti li għandhom is-setgħa li jitolbu u jirċievu informazzjoni finanzjarja jew analizi finanzjarja mill-Unità tal-Intelligence Finanzjarja. Dawn għandhom jinkludu l-Unitajiet Nazzjonali tal-Europol.
3. Kull Stat Membru għandu jinnotifika lill-Kummissjoni dwar l-awtoritajiet kompetenti nnominati tiegħu skont il-paragrafi (1) u (2) mhux aktar tard minn [6 xhur mid-data tat-traspożizzjoni], u għandu jinnotifika lill-Kummissjoni bi kwalunkwe emenda għal dan. Il-Kummissjoni għandha tippubblika n-notifiki u kwalunkwe emenda fihom fil-Ġurnal Uffiċjali tal-Unjoni Ewropea.

Kapitolu II

AĊĊESS MILL-AWTORITAJIET KOMPETENTI GĦALL-INFORMAZZJONI DWAR IL-KONTIJET TAL-BANK

Artikolu 4

Aċċess u tfittxija mill-awtoritajiet kompetenti għall-informazzjoni dwar il-kontijiet tal-bank

1. L-Istati Membri għandhom jiżguraw li l-awtoritajiet kompetenti nnominati skont l-Artikolu 3(1) għandu jkollhom is-setgħa li jaċċessaw u jfittxu, direttament u immedjatament, informazzjoni dwar il-kontijiet tal-bank meta jkun meħtieġ għat-tweġ tal-kompiti tagħhom għall-finijiet ta’ prevenzjoni, identifikazzjoni, investigazzjoni jew prosekuzzjoni ta’ reati kriminali serji jew l-appoġġ ta’ investigazzjoni kriminali dwar reat kriminali serju, inkluż l-identifikazzjoni, l-intraċċar u l-iffriżar tal-assi relatati ma’ tali investigazzjoni.
2. L-informazzjoni addizzjonali li l-Istati Membri jistgħu jqisu essenzjali u jinkludu fir-registri ċentrali tal-kontijiet tal-bank skont l-Artikolu 32(a) tad-

Direttiva 2018/XX/UE ma għandhiex tkun aċċessibbli u li tista' tiġi mfittxija mill-awtoritajiet kompetenti skont din id-Direttiva.

Artikolu 5

Kundizzjonijiet għall-aċċess u t-tfittxija mill-awtoritajiet kompetenti

1. L-aċċess u t-tfittxija ta' informazzjoni dwar il-kontijiet tal-bank skont l-Artikolu 4 għandhom jitwettqu biss mill-perusni f'kull awtorità kompetenti li tkun għet innominata u awtorizzata speċifikament biex twettaq dawn il-kompiti u fuq bażi ta' każ b'każ.
2. L-Istati Membri għandhom jiżguraw li l-aċċess u t-tfittxija mill-awtoritajiet kompetenti jkunu appoġġjati b'miżuri tekniċi u organizzazzjonali li jiżguraw is-sigurtà tad-data.

Artikolu 6

Monitoraġġ tal-aċċess u t-tfittxija mill-awtoritajiet kompetenti

1. L-Istati Membri għandhom jiżguraw li l-awtoritajiet li joperaw ir-registri ċentrali tal-kontijiet tal-bank iżommu regjistru ta' kwalunkwe aċċess mill-awtoritajiet kompetenti għall-informazzjoni dwar il-kontijiet tal-bank. Ir-registri għandhom jinkludu, b'mod partikolari, l-elementi li ġejjin:
 - (a) ir-referenza tal-fajl nazzjonali;
 - (b) id-data u l-hin tad-domanda jew tat-tfittxija;
 - (c) it-tip ta' data użata għat-tnedija tad-domanda jew tat-tfittxija;
 - (d) ir-riżultati tad-domanda jew tat-tfittxija;
 - (e) l-isem tal-awtorità li tikkonsulta r-registru;
 - (f) l-identifikaturi tal-uffiċjal li wettaq id-domanda jew it-tfittxija u tal-uffiċjal li ordna d-domanda jew it-tfittxija.
2. Ir-registri għandhom jiġu vverifikati b'mod regolari mill-uffiċjali tal-protezzjoni tad-data tar-registri ċentrali tal-kontijiet tal-bank u mill-awtorità supervizzorja kompetenti stabbilita skont l-Artikolu 41 tad-Direttiva (UE) 2016/680.
3. Ir-registri msemmija fil-paragrafu 1 għandhom jintużaw biss għall-monitoraġġ tal-protezzjoni tad-data, inkluża l-verifika tal-ammissibbiltà ta' talba u tal-legalità tal-ipproċessar ta' data, u għall-iżgurar tas-sigurtà. Dawn għandhom ikunu protetti permezz ta' miżuri xierqa kontra aċċess mhux awtorizzat u għandhom jiġihassru hames snin wara li jinholqu, sakemm ma jkunux meħtieġa għal proċeduri ta' monitoraġġ li diġà għaddejjin.

Kapitolu III

SKAMBJU TA' DATA BEJN L-AWTORITAJIET KOMPETENTI U L-UNITAJIET TAL-INTELLIGENCE FINANZJARJA, U BEJN L-UNITAJIET TAL-INTELLIGENCE FINANZJARJA

Artikolu 7

Talbiet għal informazzjoni mill-awtoritajiet kompetenti lill-Unità tal-Intelligence Finanzjarja

1. Soġġett għas-salvagwardji proċedurali nazzjonali, kull Stat Membru għandu jiżgura li l-Unità tal-Intelligence Finanzjarja nazzjonali tiegħu hija meħtieġa twieġeb għal talbiet għal informazzjoni finanzjarja jew analiżi finanzjarja mill-awtoritajiet kompetenti nnominati tiegħu msemmija fl-Artikolu 3(2), fejn dik l-informazzjoni finanzjarja jew l-analiżi finanzjarja hija meħtieġa, fuq bażi ta' każ b'każ, għall-prevenzjoni, l-identifikazzjoni, l-investigazzjoni jew il-prosekuzzjoni ta' reati kriminali serji.
2. L-informazzjoni finanzjarja u l-analiżi finanzjarja riċevuta mill-Unità tal-Intelligence Finanzjarja tista' tiġi pproċessata mill-awtoritajiet kompetenti tal-Istati Membri għall-finijiet speċifiċi ta' prevenzjoni, identifikazzjoni, investigazzjoni jew prosekuzzjoni ta' reati kriminali serji għajr il-finijiet li għalihom id-data personali tingabar skont l-Artikolu 4(2) tad-Direttiva (UE) 2016/680.

Artikolu 8

Talbiet għal informazzjoni minn Unità tal-Intelligence Finanzjarja lil awtoritajiet kompetenti

Soġġett għas-salvagwardji proċedurali nazzjonali, kull Stat Membru għandu jiżgura li l-awtoritajiet nazzjonali kompetenti nnominati tiegħu huma meħtieġa jwieġbu għat-talbiet għal informazzjoni dwar l-infurzar tal-liġi mill-Unità tal-Intelligence Finanzjarja nazzjonali, fuq bażi ta' każ b'każ, fejn l-informazzjoni hija meħtieġa għall-prevenzjoni u l-għieda kontra l-ħasil tal-flus, ir-reati predikati assoċjati u l-finanzjament tat-terroriżmu.

Artikolu 9

Skambju ta' informazzjoni bejn l-Unitajiet tal-Intelligence Finanzjarja ta' Stati Membri differenti

1. Kull Stat Membru għandu jiżgura li l-Unità tal-Intelligence Finanzjarja tiegħu jkollha l-permess li tiskambja informazzjoni finanzjarja jew analiżi finanzjarja ma' kwalunkwe Unità tal-Intelligence Finanzjarja fl-Unjoni fejn dik l-informazzjoni finanzjarja jew l-analiżi finanzjarja hija meħtieġa għall-prevenzjoni u l-għieda kontra l-ħasil tal-flus, ir-reati predikati assoċjati u l-finanzjament tat-terroriżmu.
2. L-Istati Membri għandhom jiżguraw li meta Unità tal-Intelligence Finanzjarja tkun mitluba skont il-paragrafu 1 biex tiskambja informazzjoni finanzjarja jew analiżi finanzjarja, hija għandha tagħmel dan malajr kemm jista' jkun u fi kwalunkwe każ mhux aktar tard minn tlitt ijiem wara l-wasla tat-talba. F'każijiet eċċezzjonali u

debitament iġġustifikati, dan il-limitu ta' żmien jista' jiġi estiż b'massimu ta' 10 tijiem.

3. L-Istati Membri għandhom jiżguraw li, f'każijiet eċċezzjonali u urgenti, u b'deroga mill-paragrafu 2, fejn Unità tal-Intelligence Finanzjarja hija mitluba skont il-paragrafu 1 tiskambja informazzjoni finanzjarja jew analiżi finanzjarja li diġà għandha fil-pussess tagħha li tirrelata ma' investigazzjonijiet speċifiċi dwar att jew imġiba kkwalifikati bħala reat kriminali serju, Unità tal-Intelligence Finanzjarja għandha tipprovdi dik l-informazzjoni jew l-analiżi mhux aktar tard minn 24 siegħa wara l-wasla tat-talba.
4. L-Istati Membri għandhom jiżguraw li talba mahruġa skont dan l-Artikolu u t-twegħiba tagħha għandhom jiġu trażmessi bl-użu tan-netwerk tal-komunikazzjoni elettronika FIU.net jew is-suċċessur tiegħu. Dak in-netwerk għandu jiżgura l-komunikazzjoni sikura u għandu jkun kapaċi jipproduċi rekord bil-miktub taħt il-kundizzjonijiet li jippermettu l-iżgurar tal-awtentiċità. Fil-każ ta' hsara teknika tal-FIU.net, l-informazzjoni finanzjarja jew l-analiżi finanzjarja għandha tiġi trażmessa bi kwalunkwe mezz xieraq iehor li jiżgura livell għoli ta' sigurtà tad-data.

Kapitolu IV

EUROPOL

Artikolu 10

Aċċess mill-Europol għall-informazzjoni dwar il-kontijiet tal-bank u skambju ta' informazzjoni bejn il-Europol u l-Unitajiet tal-Intelligence Finanzjarja

1. Kull Stat Membru għandu jiżgura li l-Unità Nazzjonali tal-Europol tiegħu twieġeb għal talbiet debitament iġġustifikati relatati mal-informazzjoni dwar il-kontijiet tal-bank magħmula mill-Aġenzija għall-Kooperazzjoni fl-Infurzar tal-Liġi stabbilita bir-Regolament (UE) 2016/794 tal-Parlament Ewropew u tal-Kunsill ("Europol") fuq bażi ta' każ b'każ fi hdan il-limiti tar-responsabbiltajiet tagħha u għat-tweqqiq tal-kompiti tagħha.
2. Kull Stat Membru għandu jiżgura li l-Unità tal-Intelligence Finanzjarja tiegħu twieġeb għal talbiet debitament iġġustifikati relatati ma' informazzjoni finanzjarja u analiżi finanzjarja magħmula mill-Europol permezz tal-Unità Nazzjonali tal-Europol fi hdan il-limiti tar-responsabbiltajiet tagħha u għat-tweqqiq tal-kompiti tagħha.
3. L-iskambju ta' informazzjoni skont il-paragrafi 1 u 2 għandu jsir b'mod elettroniku permezz ta' SIENA u skont ir-Regolament (UE) 2016/794. Il-lingwaġġ użat għat-talba u l-iskambju ta' informazzjoni għandu jkun dak applikabbli għas-SIENA.

Artikolu 11

Rekwiżiti tal-protezzjoni tad-data

1. L-ipproċessar ta' data personali relatata mal-informazzjoni dwar il-kontijiet tal-bank, l-informazzjoni finanzjarja u l-analiżi finanzjarja msemija fl-Artikolu 10(1) u (2) għandu jitwettaq biss mill-persuni fi hdan il-Europol li ġew innominati u awtorizzati speċifikament biex iwettqu dawk il-kompiti.

2. Il-Europol għandha tinforma lill-uffiċjal tal-protezzjoni tad-data skont l-Artikolu 41 tar-Regolament (UE) 2016/794 ta' kull skambju ta' informazzjoni skont l-Artikolu 10 ta' din id-Direttiva.

Kapitolu V

DISPOŻIZZJONIJIET ADDIZZJONALI RELATATI MAL-IPPROĊESSAR TA' DATA PERSONALI

Artikolu 12

Kamp ta' applikazzjoni

Dan il-Kapitolu għandu japplika biss għall-awtoritajiet kompetenti nnominati u l-Unitajiet tal-Intelligence Finanzjarja fl-iskambju ta' informazzjoni skont il-Kapitolu III u fir-rigward tal-iskambji ta' informazzjoni finanzjarja u analizi finanzjarja li jinvolve l-Unitajiet Nazzjonali tal-Europol skont il-Kapitolu IV.

Artikolu 13

L-ipproċessar ta' data sensittiva

1. L-ipproċessar ta' informazzjoni li tiżvela r-razza jew l-origini etnika, l-opinjoni politiki, ir-religjon jew it-twelmin filosofiku, is-sħubija fi trejtdjunjin, is-saħħa, il-ħajja sesswali jew l-orjentazzjoni sesswali ta' persuna, għandu jithalla biss sa fejn ikun strettament meħtieġ u rilevanti f'każ speċifiku.
2. Il-persuni awtorizzati speċifikament biss jistgħu jaċċessaw u jipproċessaw id-data msemmija fil-paragrafu 1 skont l-istruzzjoni tal-uffiċjal tal-protezzjoni tad-data

Artikolu 14

Rekords ta' talbiet għal informazzjoni

L-Istati Membri għandhom jiżguraw li l-awtoritajiet rikjedenti u dawk li jirċievu t-talba jżommu rekords relatati mat-talbiet għal informazzjoni skont din id-Direttiva. Dawk ir-rekords għandu jkun fihom mill-inqas l-informazzjoni li ġejja:

- (a) l-isem u d-dettalji ta' kuntatt tal-organizzazzjoni u l-membru tal-persunal li jitlob l-informazzjoni;
- (b) ir-referenza għall-każ nazzjonali li fir-rigward tiegħu tintalab l-informazzjoni;
- (c) it-talbiet magħmula skont din id-Direttiva u l-miżuri ta' eżekuzzjoni tagħhom.

Ir-rekords għandhom jinżammu għal perjodu ta' hames snin, u għandhom jintużaw biss għall-finijiet ta' verifika tal-legalità tal-ipproċessar ta' data personali. L-awtoritajiet ikkonċernati għandhom jagħmlu r-rekords kollha disponibbli, fuq talba, lill-awtorità superviżorja nazzjonali.

Artikolu 15

Restrizzjonijiet għad-drittijiet tas-sugġetti tad-data

L-Istati Membri għandhom jadottaw miżuri legiżlattivi li jirrestringu, kompletament jew parzjalment, id-dritt tas-sugġett tad-data ta' aċċess għal data personali li tirrelata miegħu jew magħha pproċessata skont din id-Direttiva sabiex:

- (a) l-Unità tal-Intelligence Finanzjarja jew l-awtorità nazzjonali kompetenti tkun tista' twettaq il-kompiti tagħha b'mod xieraq għall-finijiet ta' din id-Direttiva;
- (b) jiġi evitat li l-inkjesti, l-analizijiet, l-investigazzjonijiet jew il-proċeduri uffiċjali jew legali jiġu ostakolati għall-finijiet ta' din id-Direttiva u sabiex ikun żgurat li l-prevenzjoni, l-investigazzjoni u l-identifikazzjoni tal-ħasil tal-flus, il-finanzzjament tat-terroriżmu jew reati kriminali serji oħra ma jiġux ipperikolati.

Kapitolu VI

DISPOŻIZZJONIJIET FINALI

Artikolu 16

Monitoraġġ

- 1. L-Istati Membri għandhom jirrevedu l-effettività tas-sistemi tagħhom sabiex jiġu miġġielda r-reati kriminali serji billi jzommu statistika komprensiva.
- 2. Sa mhux aktar tard minn [6 xhur mid-dhul fis-seħħ], il-Kummissjoni għandha tistabbilixxi programm dettaljat għall-monitoraġġ tal-eżiti, tar-rizultati u tal-impatti ta' din id-Direttiva.

Il-programm ta' monitoraġġ għandu jistabbilixxi l-mezzi li permezz tagħhom, u l-intervalli li fihom, se tingabar id-data u evidenza oħra meħtieġa. Għandu jispeċifika l-azzjoni li għandha tittiehed mill-Kummissjoni u mill-Istati Membri fil-ġbir u fl-analiżi tad-data u ta' evidenza oħra.

L-Istati Membri għandhom jipprovdu lill-Kummissjoni d-data u evidenza oħra meħtieġa għall-monitoraġġ.

- 3. Fi kwalunkwe każ, l-istatistika msemmija fil-paragrafu 1 għandha tinkludi l-informazzjoni li ġejja:
 - (a) l-għadd ta' tfittxijiet imwettqa mill-awtoritajiet kompetenti nnominati skont l-Artikolu 4;
 - (b) data li tkejjel il-volum tat-talbiet mahruġa minn kull awtorità koperta b'din id-Direttiva, is-segwitu mogħti lil daww it-talbiet, l-għadd ta' kazijiet investigati, l-għadd ta' persuni mharrka, l-għadd ta' persuni li nstabu ħatja għal reati kriminali serji, fejn tali informazzjoni hija disponibbli;
 - (c) data li tkejjel iż-żmien li awtorità teħtieġ biex twieġeb għal talba wara l-wasla tat-talba;
 - (d) jekk disponibbli, data li tkejjel il-kost tar-rizorsi umani jew tal-IT li huma ddedikati għal talbiet domestiċi jew transkonfinali li jaqgħu taħt din id-Direttiva.

4. L-Istati Membri għandhom jorganizzaw il-produzzjoni u l-ġbir tal-istatistika u għandhom jittrażmettu l-istatistika msemmija fil-paragrafu 3 lill-Kummissjoni fuq bażi annwali.

Artikolu 17

Relazzjoni ma' strumenti oħra

1. L-Istati Membri jistgħu jkomplu japplikaw ftehimiet jew arrangamenti bilaterali jew multilaterali bejniethom dwar l-iskambju tal-informazzjoni bejn awtoritajiet kompetenti li jkunu fis-seħh fid-data tad-dhul fis-seħh ta' din id-Direttiva, sa fejn dawn il-ftehimiet jew l-arrangamenti jkunu kompatibbli ma' din id-Direttiva.
2. Din id-Direttiva hija mingħajr preġudizzju għal kwalunkwe obbligu jew impenn tal-Istati Membri jew tal-Unjoni permezz ta' ftehimiet bilaterali jew multilaterali ma' pajjizi terzi.

Artikolu 18

Evalwazzjoni

1. Sa mhux aktar tard minn [ĠU: jekk jogħġbok dahhal id-data: tliet snin wara d-data tat-traspożizzjoni ta' din id-Direttiva], u kull tliet snin wara dan, il-Kummissjoni għandha tfassal rapport dwar l-implimentazzjoni ta' din id-Direttiva u tissottomettih lill-Parlament Ewropew u lill-Kunsill. Ir-rapport għandu jsir pubbliku.
2. Mhux qabel sitt snin wara d-data tat-traspożizzjoni ta' din id-Direttiva, il-Kummissjoni għandha twettaq evalwazzjoni ta' din id-Direttiva u tippreżenta rapport dwar is-sejbiet ewlenin lill-Parlament Ewropew u lill-Kunsill. L-evalwazzjoni għandha ssir skont il-Linji Gwida tal-Kummissjoni għal Regolamentazzjoni Ahjar. Ir-rapport għandu jinkludi wkoll evalwazzjoni ta' kif id-drittijiet fundamentali u l-prinċipji rikonoxxuti mill-Karta tad-Drittijiet Fundamentali tal-Unjoni Ewropea ġew irrispettati.
3. Għall-finijiet tal-paragrafi 1 u 2, l-Istati Membri għandhom jipprovdu l-informazzjoni meħtieġa lill-Kummissjoni għat-thejjja tar-rapporti. Il-Kummissjoni għandha tqis l-istatistika sottomessa mill-Istati Membri skont l-Artikolu 16 u tista' titlob informazzjoni addizzjonali mill-Istati Membri u l-awtoritajiet superviżorji.

Artikolu 19

Traspożizzjoni

1. L-Istati Membri għandhom jadottaw u jippubblikaw il-liġijiet, ir-regolamenti u d-dispożizzjonijiet amministrattivi meħtieġa biex jikkonformaw ma' din id-Direttiva sa mhux aktar tard minn XXYY [26 xahar wara d-data tad-dhul fis-seħh tad-Direttiva (UE) (...)/2018: ĠU jekk jogħġbok dahhal in-numru tad-Direttiva li temenda d-Direttiva (UE) 2015/849]. Huma għandhom jikkomunikaw minnufih lill-Kummissjoni t-test ta' dawk id-dispożizzjonijiet.

Meta l-Istati Membri jadottaw dawk id-dispożizzjonijiet, dawn għandhom jinkludu referenza għal din id-Direttiva jew ikunu akkumpanjati minn tali referenza fl-okkażjoni tal-pubblikazzjoni uffiċjali tagħhom. L-Istati Membri għandhom jiddeterminaw il-mod kif għandha ssir dik ir-referenza.

2. L-Istati Membri għandhom jikkomunikaw lill-Kummissjoni t-test tad-dispożizzjonijiet prinċipali tad-dritt nazzjonali li jadottaw fil-qasam kopert minn din id-Direttiva.

Artikolu 20

Thassir tad-Deciżjoni 2000/642/ĠAI

Id-Deciżjoni 2000/642/ĠAI hi mhassra b'effett mill-[*id-data tat-traspożizzjoni ta' din id-Direttiva*].

Artikolu 21

Dhul fis-seħh

Din id-Direttiva għandha tidhol fis-seħh fl-ghoxrin jum wara dak tal-pubblikazzjoni tagħha f'*Il-Gurnal Uffiċjali tal-Unjoni Ewropea*.

Artikolu 22

Destinatarji

Din id-Direttiva hija indirizzata lill-Istati Membri skont it-Trattati.

Magħmul fi Brussell,

Għall-Parlament Ewropew
Il-President

Għall-Kunsill
Il-President